



ॐ श्रीः ॥ ३५४

विवेकचूडामणिः ।

श्रीमच्छंकराचार्यविरचितः ।

स च

श्रीमुकुन्दात्मजज्येष्ठारामशर्मणा

मुंबय्यां

“ नेटिव ओपिनियन ” यन्त्रालये मुद्रयित्वा

प्राकाश्यं नीतः ।

शके १८३८ । संवत् १९७३.

पुस्तकमिदं ‘ कालिकादेवीरोड झवेरबाग ’ सन्निहितं

पं० ज्येष्ठारामपुस्तकालये ग्राहकगणैर्लप्स्यते ।

Printed by Vinayak Balkrishna Paranjpe at the Native
Opinion Press, Angria's Wadi, No. 2, Girgaum, Bombay
and published by Vithalprasad Jestaram Mukundaji
house No 353, Kalkadevi Road, Bombay.

अनुक्रमणिका ।

०—

विषयाः	पृष्ठांकाः	श्लोकांकाः
मङ्गलाचरणम्	१	१
पुण्यैर्विना मुक्तेरलब्धिः	"	२
मनुष्यत्वादीनां दौर्लभ्यम्	"	३
मनुष्यजन्म प्राप्यापि स्वार्थेऽप्र-	}	४
यतमानस्य आत्महत्वं मूढत्वं च		
आत्मबोधेन विना वित्तादीनां	}	६
मुक्तिर्न सिद्ध्यति		
मुक्तौ यत्नोपदेशः	"	८
विचारेण वस्तुसिद्धिः	३	११
अधिकारिलक्षणम्	४	१६
साधननिरूपणम्	"	१८
मुमुक्षुत्वविनिश्चययोर्लक्षणम्	"	२०
वैराग्यलक्षणम्	"	२१
शमदमोपरतीनां लक्षणम्	५	२३

विषयाः	पृष्ठांकाः	श्लोकांकाः
तितिक्षालक्षणम्	५	२५
श्रद्धालक्षणम्	"	२६
समाधानलक्षणम्	"	२७
मुमुक्षुतालक्षणम्	"	२८
तीव्रवैराग्यमुमुक्षुत्ववत्सु शमादी- नां फलवत्वम्	} ६	३०
वैराग्यमुमुक्षुत्वयोर्मन्दतायां शमा- दीनामाभासः	} "	३१
मोक्षे भक्तेरुत्तमसाधनत्वं तस्या निरूपणं च	} "	३२
गुरुपसत्तिर्गुरुलक्षणं च	"	३३
गुरोरग्रे प्रवणतापूर्वकः प्रश्नः	७	३७
शिष्यं प्रति अभयदानपूर्वकमुत्तरम्	८	४३
शिष्यकर्तृकः पुनः प्रश्नः	१०	५०
शिष्यं प्रति धन्यवादः	११	५२
संसारबन्धमोचक आत्मैवेति निरूपणम्	११	५३
ब्रह्मज्ञानादेव मोक्षः	१२	५८
विद्वत्ता न मोक्षसाधिका	"	५९

विषयाः	पृष्ठांकाः	श्लोकांकाः
ब्रह्मज्ञाने शास्त्रवैफल्यम्	१२	६१
तत्त्वज्ञातत्त्वं ज्ञातव्यम्	"	६२
अज्ञानानिवर्तकं ब्रह्मज्ञानमेव	"	६३
ब्रह्मशब्दज्ञानादेव न मुक्तिः	"	६४
प्रश्नप्रशंसा	१३	६९
सावधानार्थं कथनम्	"	७०
मोक्षसाधनक्रमः	१४	७१
आत्मानात्माविवेचनप्रातिज्ञा	"	७३
स्थूलदेहस्वरूपं तत्कारणानि च	"	७४
विषयाणां दोषकथनपूर्वकं त्याज्यत्वकथनम्	१५	७७
देहपोषक आत्मेघाती	१७	८५
देहपोषणे आत्मज्ञानं न भवति	"	८६
मोहजये मुक्तिः	"	८७
स्थूलदेहनिन्दा	१८	८९
स्थूलदेहस्य पूर्वकर्मजन्यत्वम्	"	९०
जागरे स्थूलदेहप्रशस्तिः	"	९१

विषयाः	पृष्ठांकाः	श्लोकांकाः
जीवदेहयोर्भेदः	॥	९२
जन्मादयो धर्माः स्थूलदेहस्य	॥	९३
ज्ञानेन्द्रियाणां कर्मेन्द्रियाणां च परिगणनम्	} १९	९४
अन्तःकरणस्य चातुर्विध्यं चतु- र्णामपि लक्षणानि च	} ११	९५
प्राणस्य पञ्चविधत्वम्	॥	९६
लिंगदेहस्वरूपं तस्य स्वप्ने प्रती- तिस्तत्कार्यं च	} २०	९९
अन्धत्वादयो धर्माश्चक्षुरा- दीनां नात्मनः	} २१	१०३
उच्छ्वासादयः क्रियाः क्षुधादयो धर्माश्च प्राणस्य	} ॥	१०४
सुखदुःखादयो धर्मा अहंकारस्य	२२	१०५
सर्वे विषया आत्मार्थे प्रियाः	॥	१०८
सुषुप्तौ आत्मानन्दानुभवः	॥	१०९
मायास्वरूपम्	॥	११०
मायागुणगणनम्	२३	११२

विषयाः	पृष्ठांकाः	श्लोकांकाः
विक्षेपनाम्नी रजोगुणशक्तिः	॥	११३
रजोगुणधर्मास्तत्कार्यं च	२४	११४
आवरणनाम्नी तमोगुणश- क्तिस्तत्कार्यं च	॥	११५
तमोगुणधर्मास्तत्कार्यं च	॥	११७
रजस्तमोमिश्रस्य सत्त्वगुणस्य कार्यं तद्धर्माश्च	२५	११८
शुद्धसत्त्वगुणस्य धर्मास्तत्कार्यं च	२६	१२१
कारणशरीरकथनं तस्य सुषुप्तौ प्रतीतिकथनं च	॥	१२२
अनात्मपरिगणनम्	॥	१२४
अनात्मनामसत्त्वकथनम्	२७	१२५-
परमात्मविवेचनप्रतिज्ञा	॥	१२६
परमात्मस्वरूपम्	॥	१२७
बन्धस्वरूपं तत्कार्यं च	॥	१३९
विक्षेपावरणशक्तिभ्यां बन्धः	॥	१४१
संसारबृक्षस्य बीजादिकथनम्	३२	१४७
जन्मादिप्रवाहजनकोऽनात्मबन्धः	॥	१४८

विषयाः	पृष्ठांकाः	श्लोकांकाः
स बन्धः अस्त्रादिभिर्न छेद्यः	३२	१४९
स्वधर्मनिष्ठापूर्वकपरमात्मवेदनेन संसारनाशः	३३	१५०
पञ्चकोशैरावृत आत्मा न भाति ॥		१५१
तेषामपवादेन शुद्ध आत्मा भाति ॥		१५२
अन्नमयकोशविचारः	३४	१५६
प्राणमयकोशविचारः	३७	१६८
मनोमयकोशविचारः	॥	१७०
विज्ञानमयकोशविचारः	४१	१८७
आनन्दमयकोशविचारः	४६	२०९
विज्ञेयाविषयकः प्रश्नः	४८	२१४
विज्ञेयस्वरूपकथनम्	॥	२१५
जगन्मिथ्यात्वम्	५१	२२९
ब्रह्मस्वरूपम्	५४	२३९
महावाक्यविवेकः	५५	२४३
ब्रह्मभावनोपदेशः	५८	२५५
ब्रह्मभावनाफलम्	६१	२६५
अध्यारोपापवादप्रकरणम्	६२	२७०

विषयाः	पृष्ठांकाः	श्लोकांकाः
देहाभिमानत्यागोपदेशः	६६	२८८
आत्मज्ञानेऽहंकारस्य प्रतिबन्ध- कत्वं तन्नाशावश्यकता तत्फलं च	६८	२९९
वासनायाः संसारकारणत्वं तन्नाशफलं च	७१	३१२
आत्मनिष्ठायां प्रमादे महाहानिः	७३	३२२
देहात्मबुद्धौ संसारदुःखानिवृत्तिः	७५	३३२
निर्विकल्पसमाधिना संसारदुः- खानिवृत्तिद्वारा सर्वात्मसिद्धिः	७८	३४२
वाङ्मिरोधस्यावश्यकत्वं तत्फलं च	८५	३६८
विरक्तत्यागवर्णनम्	८६	३७२
वैराग्यबोधयोरावश्यकता	११	३७५
वैराग्यवतो नित्यसुखानुभूतिः	११	३७६
वैराग्यस्य श्रेष्ठत्वम्	८७	३७७
आशादीनां त्यागोपदेशः	११	३७८
देहात्मत्यागपूर्वकब्रह्मात्मोपदेशः	८८	३७९
भेदानिरासः	९२	३९९
द्वैतं मायाजन्यं अद्वैतं सत्यमिति कथनम्	९४	४०६

विषयाः	पृष्ठांकाः	श्लोकांकाः
आरोप्यस्याधिष्ठानभिन्नत्वम्	॥	४०७
हृदये पूर्णब्रह्मकलनोपदेशः	॥	४०८
त्यक्तदेहस्य पुनरसंधानमेव	९५	४१४
जीवन्मुक्तस्य फलकथनम्	९७	४१९
वैराग्यादीनां फलानि	॥	४२०
बोधवैराग्ययोः परमावाधिः	९८	४२५
जीवन्मुक्तलक्षणानि	॥	४२६
जीवन्मुक्तस्य प्रारब्धकर्मविचारः	१००	४४१
अद्वैतोपदेशः	१०४	४६५
बन्धादयः स्वयमेव वेद्याः	१०६	४७६
ब्रह्मोपदेशोपसंहारः	॥	४७९
ब्रह्मज्ञानानन्तरं शिष्यकर्तृकं स्वावस्थावर्णनम्	१०७	४८१
शिष्यकर्तृको गुरुं प्रति नमस्कारः	११६	५२०
गुरुकृतः पुनः शिष्यं प्रत्युपदेशः	॥	५२१
कृतार्थतया शिष्यस्य गमनम्	१२७	५७३
ग्रन्थोपसंहारः	॥	५७९

॥ श्रीगणेशाय नमः ॥

विवेकचूडामणिः ।

—:०:—

सर्ववेदान्तसिद्धान्तगोचरं तमगोचरम् ।

गोविन्दं परमानन्दं सद्गुरुं प्रणतोऽस्म्यहम् ॥ १ ॥

जन्तूनां नरजन्म दुर्लभमतः पुंस्त्वं ततो विप्रता ।

तस्माद्वैदिकधर्ममार्गपरता विद्वत्त्वमस्मात्परम् ॥

आत्मानात्मविवेचनं स्वनुभवो ब्रह्मात्मना संस्थिति-

मुक्तिर्नो शतजन्मकोटिसुकृतैः पुण्यैर्विना लभ्यते २

दुर्लभं त्रयमेवैतद्देवानुग्रहहेतुकम् ।

मनुष्यत्वं मुमुक्षुत्वं महापुरुषसंश्रयः ॥ ३ ॥

लब्ध्वा कथांचिन्नरजन्म दुर्लभं

तत्रापि पुंस्त्वं श्रुतिपारदर्शनम् ।

यस्त्वात्ममुक्तौ न यतेत मूढधीः

स ह्यात्महा स्वं विनिहन्त्यसद्ब्रहात् ॥ ४ ॥

इतः को न्वास्ति मूढात्मा यस्तु स्वार्थे प्रमाद्यति ।

दुर्लभं मानुषं देहं प्राप्य तत्रापि पौरुषम् ॥ ५ ॥

वदन्तु शास्त्राणि यजन्तु देवान्

कुर्वन्तु कर्माणि भजन्तु देवताः ।

आत्मैक्यबोधेन विनापि मुक्तिः

न सिद्ध्यति ब्रह्मशतान्तरेऽपि ॥ ६ ॥

अमृतत्वस्य नाशास्ति वित्तेनेत्येव हि श्रुतिः ।

ब्रवीति कर्मणो मुक्तेरहेतुत्वं स्फुटं यतः ॥ ७ ॥

अतो विमुक्त्यै प्रयतेत विद्वान्

संन्यस्तबाह्यार्थसुखस्पृहः सन् ।

सन्तं महान्तं समुपेत्य देशिकं

तेनोपदिष्टार्थसमाहितात्मा ॥ ८ ॥

उद्धरेदात्मनात्मानं मग्नं संसारवारिधौ ।

योगारूढत्वमासाद्य सम्यग्दर्शननिष्ठया ॥ ९ ॥

संन्यस्य सर्वकर्माणि भवबन्धविमुक्तये ।

यत्यतां पण्डितैर्धैरैरात्माभ्यास उपस्थितैः ॥ १० ॥

चित्तस्य शुद्धये कर्म न तु वस्तूपलब्धये ।

वस्तुसिद्धिर्विचारेण न किञ्चित्कर्मकोटिभिः ॥ ११ ॥

सम्यग्विचारतः सिद्धा रज्जुतत्त्वावधारणा ।

भ्रान्तोदितमहासर्पभयदुःखविनाशिनी ॥ १२ ॥

अर्थस्य निश्चयो दृष्टो विचारेण हितोक्तितः ।

न स्नानेन न दानेन प्राणायामशतेन वा ॥ १३ ॥

अधिकारिणमाशास्ते फलसिद्धिर्विशेषतः ।

उपायादेशकालाद्याः सन्त्यस्मिन्सहकारिणः १४

अतो विचारः कर्तव्यो जिज्ञासोरात्मवस्तुनः ।

समासाद्य दयासिन्धुं गुरुं ब्रह्मविदुत्तमम् ॥ १५ ॥

मेधावी पुरुषो विद्वानूहापोहविचक्षणः ।
 अधिकार्यात्मविद्यायामुक्तलक्षणलक्षितः ॥ १६ ॥
 विवेकिनो विरक्तस्य शमादिगुणशालिनः ।
 मुमुक्षोरेव हि ब्रह्मजिज्ञासायोग्यता मता ॥ १७ ॥
 साधनान्यत्र चत्वारि कथितानि मनीषिभिः ।
 येषु सत्स्वेव सन्निष्ठा यदभावे न सिद्ध्यति ॥ १८ ॥
 आदौ नित्यानित्यवस्तु-विवेकः परिगण्यते ।
 इहामुत्र फलभोग-विरागस्तदनन्तरम् ॥ १९ ॥
 शमादिषट्कसम्पत्तिर्मुमुक्षुत्वमिति स्फुटम् ।
 ब्रह्म सत्यं जगन्मिथ्येत्येवंरूपो विनिश्चयः ॥ २० ॥
 सोऽयं नित्यानित्यवस्तु-विवेकः समुदाहृतः ।
 तद्वैराग्यं जिहासा या दर्शनश्रवणादिभिः ॥ २१ ॥
 देहादिब्रह्मपर्यन्ते ह्यनित्ये भोगवस्तुनि ।
 विरज्य विषयव्रातादोषदृष्ट्या मुहुर्मुहुः ॥ २२ ॥

स्वलक्ष्ये नियतावस्था मनसः शम उच्यते ।
 विषयेभ्यः परावर्त्य स्थापनं स्वस्वगोलके ॥ २३ ॥
 उभयेषामिन्द्रियाणां स दमः परिकीर्तितः ।
 बाह्यानालम्बनं वृत्तेरेवोपरतिरुत्तमा ॥ २४ ॥
 सहनं सर्वदुःखानामप्रतीकारपूर्वकम् ।
 चिन्ताविलापरहितं सा तितिक्षा निगद्यते ॥ २५ ॥
 शास्त्रस्य गुरुवाक्यस्य सत्यबुद्धयवधारणम् ।
 सा श्रद्धा कथिता सद्भिर्यया वस्तूपलभ्यते ॥ २६ ॥
 सर्वदा स्थापनं बुद्धेः शुद्धे ब्रह्मणि सर्वदा ।
 तत्समाधानमित्युक्तं न तु चित्तस्य लालनम् ॥ २७ ॥
 अहंकारादिदेहान्तान् बन्धानज्ञानकल्पितान् ।
 स्वस्वरूपावबोधेन मोक्तुमिच्छा मुमुक्षुता ॥ २८ ॥
 मन्दमध्यमरूपाणि वैराग्येण शमादिना ।
 प्रसादेन गुरोः सेयं प्रवृद्धा सूर्यते फलम् ॥ २९ ॥

वैराग्यं च मुमुक्षुत्वं तीव्रं यस्य तु विद्यते ।

तस्मिन्नेवार्थवन्तः स्युः फलवन्तः शमादयः ॥ ३० ॥

एतयोर्मन्दता यत्र विरक्तत्वमुमुक्षयोः ।

मरौ सलिलवत्तत्र शमादेर्भानमात्रता ॥ ३१ ॥

मोक्षकारणसामग्र्यां भक्तिरेव गरीयसी ।

स्वस्वरूपानुसंधानं भक्तिरित्यभिधीयते ॥ ३२ ॥

स्वात्मतत्त्वानुसन्धानं भक्तिरित्यपरे जगुः ।

उक्तसाधनसंपन्नस्तत्त्वजिज्ञासुरात्मनः ॥ ३३ ॥

उपसीदेद्गुरुं प्राज्ञं यस्माद्वन्धविमोक्षणम् ।

श्रोत्रियोऽवृजिनोऽकामहतो यो ब्रह्मवित्तमः ॥ ३४ ॥

ब्रह्मण्युपरतः शान्तो निरिन्धन इवानलः ।

अहेतुकदयातिन्धुर्वन्धुरानमतां सताम् ॥ ३५ ॥

तमाराध्य गुरुं भक्त्या प्रह्वयश्रयसेवनैः ।

प्रसन्नं तमनुप्राप्य पृच्छेज्ज्ञातव्यमात्मनः ॥ ३६ ॥

१ विद्याप. २ निरोध. ३ ब्रह्मज्ञानी-आत्मपरायण

४ विद्वन्महाराजः ५

स्वामिन्नमस्ते नतलोकबन्धो

कारुण्यसिन्धो पतितं भवाब्धौ ।

मामुद्धरात्मीयकटाक्षदृष्ट्या

ऋज्व्यातिकारुण्यमुधाभिवृष्ट्या ॥ ३७ ॥

दुर्वारसंसारदवाभितप्तं

दोधूयमानं दुरदृष्टवातैः ।

भीतं प्रपन्नं परिपाहि मृत्योः

शरण्यमन्यद्यदहं न जाने ॥ ३८ ॥

शान्ता महान्तो निवसन्ति सन्तो

वसन्तवल्लोकहितं चरन्तः ।

तीर्णाः स्वयं भीमभवार्षाव जना-

नहेतुनान्यान्पि तारयन्तः ॥ ३९ ॥

अयं स्वभावः स्वत एव यत्पर-

श्रमापनोदप्रवर्णं महात्मनाम् ।

१ कं पायमानं

सुधांशुरेषः स्वयमर्ककर्कश-

प्रभाभितप्तामवति क्षितिं किल ॥ ४० ॥

ब्रह्मानन्दरसानुभूतिकलितैः पूर्तैः सुशीतैर्युतैः ।

युष्मद्वाक्लशोज्झितैः श्रुतिमुखैर्वाक्यामृतैः

सेचय ।

संतप्तं भवतापदावदहनज्वालाभिरेनं प्रभो

धन्यास्ते भवदीक्षणक्षणगतेः पात्रीकृताः स्वी-

कृताः ॥ ४१ ॥

कथं तरेयं भवसिन्धुमेतं

का वा गतिर्मे कतमोऽस्त्युपायः ।

जाने न किञ्चित्कृपयाऽव मां प्रभो

संसारदुःखक्षतिमातनुष्व ॥ ४२ ॥

तथा वदन्तं शरणागतं स्वं

संसारदावानलतापतप्तम् ।

निरीक्ष्य कारुण्यरसार्द्रदृष्ट्या

दद्यादभीतिं सहसा महात्मा ॥ ४३ ॥

विद्वान्स तस्मा उपसत्तिमीयुषे

मुमुक्षवे साधु यथोक्तकारिणे ।

प्रशान्तचित्ताय शमान्विताय

तत्त्वोपदेशं कृपयैव कुर्यात् ॥ ४४ ॥

मा भैष्ट विद्वंस्तव नास्त्यपायः

संसारसिन्धोस्तरणेऽस्त्युपायः ।

येनैव याता यतयोऽस्य पारं

तमेव मार्गं तव निर्दिशामि ॥ ४५ ॥

अस्त्युपायो महान् कश्चित्संसारभयनाशनः ।

तेन तीर्त्वा भवाम्भोधिं परमानन्दमाप्स्यासि ॥ ४६ ॥

वेदान्तार्थविचारेण जायते ज्ञानमुत्तमम् ।

तेनात्यन्तिकसंसारदुःखनाशो भवत्यनु ॥ ४७ ॥

श्रद्धाभक्तिध्यानयोगान्मुमुक्षो-
 मुक्तेर्हेतून् वक्ति साक्षाच्छ्रुतेर्गीः ।
 यो वा एतेष्वेव तिष्ठत्यमुष्य
 मोक्षोऽविद्याकल्पिताद्देहबन्धात् ॥ ४८ ॥
 अज्ञानयोगात्परमात्मनस्तत्र
 ह्यनात्मबन्धस्तर्हि एव संसृतिः ।
 तयोर्विवेकोदितबोधवह्नि-
 रज्ञानकार्यं प्रदहेत् समूलम् ॥ ४९ ॥

शिष्य उवाच ।

कृपया श्रूयतां स्वामिन् प्रश्नोऽयं क्रियते मया ।
 यदुत्तरमहं श्रुत्वा कृतार्थः स्यां भवन्मुखात् ॥ ५० ॥
 को नाम बन्धः कथमेष आगतः
 कथं प्रतिष्ठाऽस्य कथं विमोक्षः ।
 कोऽसावनात्मा परमः स्र आत्मा
 तयोर्विवेकः कथमेतदुच्यताम् ॥ ५१ ॥

श्रीगुरुउवाच ।

धन्योऽसि कृतकृत्योऽसि पावितं ते कुलं त्वया ।

यदविद्याबधन्मुक्त्या ब्रह्मीभवितुमिच्छसि ॥५२॥

ऋणमोचनकर्तारः पितुः सन्ति सुतादयः ।

बन्धमोचनकर्ता तु स्वस्मादन्यो न कश्चन ॥५३॥

मस्तकन्यस्तभारादेर्दुःखमन्यैर्निवार्यते ।

क्षुधादिकृतदुःखं तु विना स्वेन न केनचित् ॥५४॥

पथ्यमौषधसेवा च क्रियते येन रोगिणा ।

आरोग्यसिद्धिर्दृष्टाऽस्य नान्यानुष्ठितकर्मणा ॥५५॥

वस्तुस्वरूपं स्फुटबोधचक्षुषा

स्वेनैव वेद्यं न तु पण्डितेन ।

चन्द्रस्वरूपं निजचक्षुषैव

ज्ञातव्यमन्यैरवगम्यते किम् ॥ ५६ ॥

अविद्याकामकर्मादिपाशबन्धं विमोचितुम् ।

कः शक्नुयाद्विनात्मानं कल्पकोटिशतैरपि ॥ ५७ ॥

न योगेन न सांख्येन कर्मणा नो न विद्यया ।
 ब्रह्मात्मैकत्वबोधेन मोक्षः सिद्ध्यति नान्यथा ५८
 वीणाया रूपसौन्दर्यं तन्निवादनसौष्ठवम् ।
 प्रजारञ्जनमात्रं तन्न साम्राज्याय कल्पते ॥ ५९ ॥
 वाग्वैखरी शब्दशरी शास्त्रव्याख्यानकौशलम् ।
 वैदुष्यं विदुषां तद्वस्तुक्तये न तु मुक्तये ॥ ६० ॥
 अविज्ञाते परे तत्त्वे शास्त्राधीतिस्तु निष्फला ।
 विज्ञातेऽपि परे तत्त्वे शास्त्राधीतिस्तु निष्फला ६१
 शब्दजालं महारण्यं चित्तभ्रमणकारणम् ।
 अतः प्रयत्नाज्ज्ञातव्यं तत्त्वज्ञातत्वमात्मनः ॥ ६२ ॥
 अज्ञानसर्पदष्टस्य ब्रह्मज्ञानौषधं विना ।
 किमु वेदैश्च शास्त्रैश्च किमु मंत्रैः किमौषधैः ॥ ६३ ॥
 न गच्छति विना पानं व्याधिरोषधशब्दतः ।
 विनापरोक्षानुभवं ब्रह्मशब्दैर्न मुच्यते ॥ ६४ ॥

अकृत्वा दृश्यविलयमज्ञात्वा तत्त्वमात्मनः ।

बाह्यशब्दैः कुतो मुक्तिरुक्तिमात्रफलैर्नृणाम् ॥६५॥

अकृत्वा शत्रुसंहारमगत्वाखिलभूश्रियम् ।

राजाहमिति शब्दान्नो राजा भवितुमर्हति ॥६६॥

आप्तोक्तिं खननं तथोपरि शिलाद्युत्कर्षणं स्वीकृतिं

निःक्षेपः समपेक्षते न हि बहिः शब्दैस्तु निर्गच्छति ।

तद्ब्रह्मविदोपदेशमननध्यानादिभिर्लभ्यते ।

मायाकार्यतिरोहितं स्वममलं तत्त्वं न दुर्युक्तिभिः ६७

तस्मात्सर्वप्रयत्नेन भवबन्धविमुक्तये ।

स्वैरेव यत्नः कर्तव्यो रोगादाविव पण्डितैः ॥६८॥

यस्त्वयाऽद्य कृतः प्रश्नो वरीयाञ्छास्त्रविन्मतः ।

सूत्रप्रायो निगूढार्थो ज्ञातव्यश्च सुमुक्षुभिः ॥६९॥

शृणुष्वनावहितो विद्वन्यन्मया समुदीर्यते ।

तदेतच्छ्रवणात्सत्यो भवबन्धादिमोक्ष्यसे ॥ ७० ॥

मोक्षस्य हेतुः प्रथमो निगद्यते

वैराग्यमत्यन्तमानित्यवस्तुषु ।

ततः शमश्चापि दमस्तितिक्षा

न्यासः प्रसक्ताखिलकर्मणां भृशम् ॥ ७१ ॥

ततः श्रुतिस्तन्मननं सतत्त्व-

ध्यानं चिरं नित्यनिरन्तरं मुनेः ।

ततो विकल्पं परमेत्य विद्वा-

निहैव निर्वाणसुखं समृच्छति ॥ ७२ ॥

यद्बोद्धव्यं तवेदानीमात्मानात्मविवेचनम् ।

तदुच्यते मया सम्यक् श्रुत्वात्मन्यवधारय ॥ ७३ ॥

मज्जास्थिमेदःपलरक्तचर्म-

त्वगाह्वयैर्धातुभिरेभिरान्वितम् ।

पादोरुवक्षोभुजपृष्ठमस्तकै-

रङ्गैरुपाङ्गैरुपयुक्तमेतत् ॥ ७४ ॥

अहंममेति प्रथितं शरीरं
 मोहास्पदं स्थूलमितीर्यते बुधैः ।
 नाभोनभस्वद्वहनाम्बुभूमयः
 सूक्ष्माणि भूतानि भवन्ति तानि ॥ ७५ ॥
 परस्परांशैर्मिलितानि भूत्वा
 स्थूलानि च स्थूलशरीरहेतवः ।
 मात्रास्तदीया विषया भवन्ति
 शब्दादयः पञ्च सुखाय भोक्तुः ॥ ७६ ॥
 य एषु मूढा विषयेषु बद्धा
 रागोरूपाशेन सुदुर्दमेन ।
 आयान्ति निर्यान्त्यर्ध ऊर्ध्वमुखैः
 स्वकर्मदूतेन जवेन नीताः ॥ ७७ ॥
 शब्दादिभिः पञ्चभिरेव पञ्च
 पञ्चत्वमापुः स्वगुणेन बद्धाः ।

कुरङ्गमातङ्गपतङ्गमीन-

भृङ्गा नरः पञ्चभिरश्रितः किम् ॥ ७८ ॥

दोषेण तीव्रो विषयः कृष्णसर्पविषादपि ॥

विषं निहन्ति भोक्तारं द्रष्टारं चक्षुषाप्ययम् ॥ ७९ ॥

विषयाशामहापाशाद्यो विमुक्तः सुदुस्त्यजात् ।

स एव कल्पते मुक्त्यै नान्यः षट्शास्त्रवेद्यपि ८०

आपातवैराग्यवतो मुमुक्षून्

भवाब्धिपारं प्रतियातुमुद्यतान् ।

आशाग्रहो मज्जयतेऽन्तराले

निगृह्य कण्ठे विनिवर्त्य वेगात् ॥ ८१ ॥

विषयाख्यग्रहो येन सुविरक्त्यसिना हतः ।

स गच्छति भवाब्धोधेः पारं प्रत्यूहवर्जितः ॥ ८२ ॥

विषमविषयमार्गैर्गच्छतोऽनच्छब्दुद्धेः

प्रतिपदमाभियातो मृत्युरप्येष विद्धि ।

हितमुजनगुरुकृत्या गच्छतः स्वस्य युक्त्या
 प्रभवति फलसिद्धिः सत्यमित्येव विद्धि ॥ ८३ ॥
 मोक्षस्य कांक्षा यदि वै तवास्ति
 न यजातिदूराद्विषयान्विषं यथा ।
 प्रीयूषवत्तोषदयाक्षमार्जव-
 भशान्तिदान्तीर्भज नित्यमादरात् ॥ ८४ ॥
 अनुक्षणं यत्परिहृत्य कृत्य-
 मनाद्यविद्याकृतबन्धमोक्षणम् ।
 देहः परार्थोऽयममुष्य पोषणे
 यः सज्जते स स्वमनेन हन्ति ॥ ८५ ॥
 शरीरपोषणार्थी सन् य आत्मानं दिदृक्षति ।
 ग्राहं दारुधिया धृत्वा नदीं तर्तुं स गच्छति ॥ ८६ ॥
 मोह एव महामृत्युर्मुमुक्षोर्वपुरादिषु ।
 मोहो विनिर्जितो येन स मुक्तिपदमर्हति ॥ ८७ ॥

मोहं जहि महामृत्युं देहदारसुतादिषु ।
 यं जित्वा मुनयो यान्ति तद्विष्णोः परमं पदम् ८८ ।
 त्वङ्मासरुधिरस्त्रायुमेदोमज्जास्थिसंकुलम् ।
 पूर्णं मूत्रपुरीषाभ्यां स्थूलं निन्द्यमिदं वपुः ॥ ८९ ॥
 पञ्चीकृतेभ्यो भूतेभ्यः स्थूलेभ्यः पूर्वकर्मणा ।
 समुत्पन्नमिदं स्थूलं भोगायतनमात्मनः ।
 अवस्था जागरस्तस्य स्थूलार्थानुभवो यतः ॥ ९० ॥
 बाह्येन्द्रियैः स्थूलपदार्थसेवां
 स्रक्चन्दनस्र्यादिविचित्ररूपाम् ।
 करोति जीवः स्वयमेतदात्मना
 तस्मात्प्रशस्तिर्बुधोऽस्य जागरे ॥ ९१ ॥
 सर्वोऽपि बाह्यसंसारः पुरुषस्य यदाश्रयः ।
 विद्धि देहमिदं स्थूलं गृहवद्गृहमेधिनः ॥ ९२ ॥
 स्थूलस्य संभवजरामरणानि धर्माः
 स्थौल्यादयो बहुविधाः शिशुताद्यवस्था ।

वर्णाश्रमादिनियमा बहुधामयाः स्युः

पूजावमानबहुमानमुखा विशेषाः ॥ ९३ ॥

बुद्धीन्द्रियाणि श्रवणं त्वगक्षि

घ्राणं च जिह्वा विषयावबोधनात् ।

वाक्पाणिपादा गुदमप्युपस्थः

कर्मेन्द्रियाणि प्रवणेन कर्मसु ॥ ९४ ॥

निगद्यतेऽन्तःकरणं मनो धी-

रहंकृतिश्चित्तमिति स्ववृत्तिभिः ।

मनस्तु संकल्पविकल्पनादिभि-

र्बुद्धिः पदार्थाध्यवसायधर्मतः ॥ ९५ ॥

अत्राभिमानादहमित्यहंकृतिः ॥

स्वार्थानुसंधानगुणेन चित्तम् ॥ ९६ ॥

प्राणापानव्यानोदानसमाना भवत्यसौ प्राणः ।

स्वयमेव वृत्तिभेदाद्विकृतिर्भेदात्सुवर्णसकलवत् ॥ ९७ ॥

१ निश्चय करणं

२ अनुवृत्तिवत्

वागादिपञ्च श्रवणादिपञ्च
 प्राणादिपञ्चाभ्रमुखानि पञ्च ।
 बुद्ध्याद्यविद्यापि च कामकर्मणी
 पुर्यष्टकं सूक्ष्मशरीरमाहुः ॥ ९८ ॥
 इदं शरीरं शृणु सूक्ष्मसंज्ञितं
 लिङ्गं त्वपञ्चीकृतभूतसंभवम् ।
 सवासनं कर्मफलानुभावकं
 स्वाज्ञानतोऽनादिरूपाधिरात्मनः ॥ ९९ ॥
 स्वप्नो भवत्यस्य विभक्त्यवस्था
 स्वमात्रशेषेण विभाति यत्र ।
 स्वप्ने तु बुद्धिः स्वयमेव जाग्र-
 त्कालीननानाविधवासनाभिः ॥ १०० ॥
 कर्त्रादिभावं प्रतिपद्य राजते
 यत्र स्वयं भाति ह्ययं परात्मा ।

धीमात्रकोपाधिरशेषसाक्षी

न लिप्यते तत्कृतकर्मलेशैः ॥

यस्मादसङ्गस्तत एव कर्माभि-

र्न लिप्यते किञ्चिदुपाधिना कृतैः ॥ १०१ ॥

सर्वव्यापृतिकरणं लिङ्गमिदं स्याच्चिदात्मनः पुंसः ।

वास्यादिकमिव तक्ष्णस्तेनैवात्मा भवत्यसङ्गो-

ऽयम् ॥ १०२ ॥

अन्धत्वमन्दत्वपटुत्वधर्माः

सौगुण्यवैगुण्यवशाद्धि चक्षुषः ।

बाधिर्यमूकत्वमुखास्तथैव

श्रोत्रादिधर्मा न तु वेत्तुरात्मनः ॥ १०३ ॥

उच्छ्वासनिःश्वासविजृम्भणक्षुत्

प्रस्पन्दनाद्युत्क्रमणादिकाः क्रियाः ।

१ व्यसूत्रा

२ सुत्तर

प्राणादिकर्माणि वदन्ति तज्ज्ञाः

प्राणस्य धर्मावशनापिपासे ॥ १०४ ॥

अन्तःकरणमेतेषु चक्षुरादिषु वर्ष्मणि ।

अहमित्यभिमानेन तिष्ठत्याभासतैर्ज्ञेयाः । १०५ ॥

अहंकारः स विज्ञेयः कर्ता भोक्ताभिमान्ययम् ।

सत्त्वादिगुणयोगेन चावस्थान्नयमश्रुते ॥ १०६ ॥

विषयाणामानुकूल्ये सुखी दुःखी विपर्यये ।

सुखं दुःखं च तद्धर्मः सदानन्दस्य नात्मनः १०७

आत्मार्थत्वेन हि मेयान्विषयो न स्वतः प्रियः ।

स्वत एव हि सर्वेषामात्मा प्रियतमो यतः ॥ १०८ ॥

तत आत्मा सदानन्दो नास्य दुःखं कदाचन ।

यत्सुषुप्तौ निर्विषय आत्मानन्दोऽनुभूयते ।

श्रुतिः प्रत्यक्षमैतिह्यमनुमानं च जाग्रति ॥ १०९ ॥

अव्यक्तनास्त्री परमेशशक्ति-

रनाद्यविद्या त्रिगुणात्मिका परा ।

कार्यानुमेया सुधियैव माया
यथा जगत् सर्वमिदं प्रसूयते ॥ ११० ॥

सन्नाप्यसन्नाप्युभयात्मिका नो
भिन्नाप्यभिन्नाप्युभयात्मिका नो ।
साङ्गाप्यनङ्गा ह्युभयात्मिका नो
महाश्रुतानिर्वचनीयरूपा ॥ १११ ॥

शुद्धाद्वयब्रह्मविबोधनाश्या
सर्पभ्रमो रज्जुविवेकतो यथा ।
रजस्तमः सत्त्वमिति प्रसिद्धाः
गुणास्तदीयाः प्रथितैः स्वकार्यैः ॥ ११२ ॥

प्रथितैः
= प्रातिष्ठैः

विक्षेपशक्ती रजसः क्रियात्मिका
यतः प्रवृत्तिः प्रसृता पुराणी ।
रागादयोऽस्याः प्रभवन्ति नित्यं
दुःखादयो ये मनसो विकाराः ॥ ११३ ॥

१ शुद्ध अद्वय ब्रह्म विबोधने यस्याः नाशः स्यात् ।

कामः क्रोधो लोभदम्भाद्यसूया-

हंकारेर्ष्यामत्सराद्यास्तु घोराः ।

धर्मा एते राजसाः पुष्पवृत्ति-

र्यस्मादेषा तद्रजो बन्धहेतुः ॥ ११४ ॥

एषा धृतिर्नाम तमोगुणस्य

शक्तिर्यया वस्त्ववभासतेऽन्यथा ।

सैषा निदानं पुरुषस्य संसृते-

१ विक्षेपशक्तेः प्रवणस्य हेतुः ॥ ११५ ॥

प्रज्ञावानपि पण्डितोऽपि चतुरोऽप्यत्यन्तसू-

क्ष्मात्महृग्न्यालीढस्तमसा न वेत्ति बहुधा

संबोधितोऽपि स्फुटम् । भ्रान्त्यारोपितमेव

साधुकलयत्यालम्बते तद्गुणान् हन्तासौ प्र-

बला दुरन्ततमसः शक्तिर्महत्यावृत्तिः ॥ ११६ ॥

अभावना वा विपरीतभावना

संभावना विप्रतिपत्तिरस्याः । विश्वयः

१ "विक्षेपशक्तिः प्रवणस्य" काठान्तर् ॥

संसर्गयुक्तं न विमुञ्चति ध्रुवं
विशेषशक्तिः क्षपयत्यजस्रम् ॥ ११७ ॥

अज्ञानमालस्यजडत्वनिद्रा-
प्रमादमूढत्वमुखास्तमोगुणाः ।
एतैः प्रयुक्तो न हि वेत्ति किञ्चि-
न्निद्रालुवत्स्तम्भवदेव तिष्ठति ॥ ११८ ॥

सत्त्वं विशुद्धं जलवत्तथापि
ताभ्यां मिलित्वा शरणाय कल्पते ।
यत्रात्मविम्बः प्रतिबिम्बितः स-
न्प्रकाशयत्यर्क इवाखिलं जडम् ॥ ११९ ॥

मिश्रस्य सत्त्वस्य भवन्ति धर्माः
स्वमानिताद्या नियमा यमाद्याः ।
श्रद्धा च भक्तिश्च मुमुक्षुता च
देवी च संपत्तिरसन्निवृत्तिः ॥ १२० ॥

विशुद्धसत्त्वस्य गुणाः प्रसादः
स्वात्मानुभूतिः परमा प्रशान्तिः ।

तृप्तिः प्रहर्षः परमात्मनिष्ठा
यया सदानन्दरसं समृच्छति ॥ १२१ ॥

अव्यक्तमेतन्निगुणैर्निरुक्तं
तत्कारणं नाम शरीरमात्मनः ।

सुषुप्तिरेतस्य विभक्त्यवस्था
प्रलीनसर्वेन्द्रियबुद्धिवृत्तिः ॥ १२२ ॥

सर्वप्रकारप्रामितिप्रशान्ति-
र्वीजात्मनावस्थितिरेव बुद्धेः ।

सुषुप्तिरेतस्य किल प्रतीतिः
किञ्चिन्न वेद्मीति जगत्प्रसिद्धेः ॥ १२३ ॥

देहेन्द्रियप्राणमनोऽहमादयः
सर्वे विकारा विषयाः सुखादयः ।

व्योमादिभूतान्याखिलं च विश्व-

न व्यक्तपर्यन्तमिदं ह्यनात्मा ॥ १२४ ॥

माया मायाकार्यं सर्वं महदादि देहपर्यन्तम् ।

असदिदमनात्मकत्वं विद्धि मरुमरीचिका-

कल्पम् ॥ १२५ ॥

अथ ते संप्रवक्ष्यामि स्वरूपं परमात्मनः ।

यद्विज्ञाय नरो बन्धान्मुक्तः कैवल्यमश्नुते ॥ १२६ ॥

अस्ति कश्चित्स्वयं नित्यमहंप्रत्ययलम्बनः ।

अवस्थान्नयसाक्षी सत्पञ्चकोशविलक्षणः ॥ १२७ ॥

यो विजानाति सकलं जाग्रत्स्वप्नसुषुप्तिषु ।

बुद्धितट्टातिसद्भावमभावमहमित्ययम् ॥ १२८ ॥

यः पश्यति स्वयं सर्वं यं न पश्यति कश्चन ।

यश्चेतयति बुद्ध्यादि न तद्यं चेतयत्ययम् ॥ १२९ ॥

येन विश्वमिदं व्याप्तं यन्न व्याप्नोति किञ्चन ।

आभारूपमिदं सर्वं यं भान्तमनुभात्ययम् ॥ १३० ॥

यस्य सन्निधिमात्रेण देहेन्द्रियमनोधियः ।
 विषयेषु स्वकीयेषु वर्तन्ते प्रेरिता इव ॥ १३१ ॥
 अहंकारादिदेहान्ता विषयाश्च सुखादयः ।
 वेद्यन्ते घटवद्येन नित्यबोधस्वरूपिणा ॥ १३२ ॥
 एषोऽन्तरात्मा पुरुषः पुराणो
 निरन्तराखण्डसुखानुभूतिः ।
 सदैकरूपः प्रतिबोधमात्रो
 येनेषिता वागसवश्चरन्ति ॥ १३३ ॥
 अत्रैव सत्त्वात्मनि धीगुहाया-
 मव्याकृताकाश उशत्प्रकाशः ।
 आकाश उच्चैरविवत्प्रकाशते
 स्वतेजसा विश्वमिदं प्रकाशयन् ॥ १३४ ॥
 ज्ञाता मनोऽहंकृतिविक्रियाणां
 देहेन्द्रियमाणकृतक्रियाणाम् ।

आकाशे

५५ प्रकृत्यः - पाठान्तरं

अथोऽग्निवत्ताननुवर्तमानो
 न चेष्टते नो विकरोति किञ्चन ॥ १३५ ॥
 न जायते नो म्रियते न वर्धते
 न क्षीयते नो विकरोति नित्यः ।
 विलीयमानेऽपि वपुष्यमुष्मिन्
 न लीयते कुम्भ इवाम्बरः स्वयम् ॥ १३६ ॥
 प्रकृतिविकृतिभिन्नः शुद्धबोधस्वभावः
 सदसदिदमशेषं भासयन्निर्विशेषः ।
 विलसति परमात्मा जाग्रदादिष्ववस्थाः
 बहमहमति साक्षात्साक्षिरूपेण बुद्धेः ॥ १३७ ॥
 नियमितमनसामुं त्वं स्वमात्मानमात्म-
 न्यसमहमिति साक्षाद्बुद्धि बुद्धिप्रसादात् ।
 जनिमरणतरङ्गापारसंसारसिन्धुं
 प्रतर भव कृतार्थो ब्रह्मरूपेण संस्थः ॥ १३८ ॥

अत्रानात्मन्यहमिति मतेर्वन्ध एषोऽस्य पुंसः
प्राप्तोऽज्ञानाज्जननमरणक्लेशसंपातहेतुः ।

येनैवायं वपुरिदमसत्सत्यमित्यात्मबुद्ध्या
पुष्यत्युक्षत्यवति विषयैस्तन्तुभिः कोशकृद्वत्

अतस्मिंस्तद्बुद्धिः प्रभवति विमूढस्य तमसा
विवेकाभावाद्दै स्फुरति भुजगे रज्जुधिषणा ।

ततोऽनर्थव्रातो निपतति समादातुरधिक-
स्ततो योऽसद्ग्राहः स हि भवति बन्धः श्रुप

सखे ॥ १४० ॥

अखण्डनित्याद्वयबोधशक्त्या

स्फुरन्तमात्मानमनन्तवैभवम् ।

समावृणोत्यावृतिशक्तिरेषा

तमोमयी राहुरिवार्कबिम्बम् ॥ १४१ ॥

तिरोभूते स्वात्मन्यमलतरतेजोवति पुमा-

ननात्मानं मोहादहमिति शरीरं कलयति ।

ततः कामक्रोधप्रभृतिभिरसुं बन्धनगुणैः

विशेषाख्या रजस उरुशक्तिर्व्यथयति ॥ १४२ ॥

महामोहग्राह्यसनगलितात्मावगमनो

धियो नानावस्थां स्वयमाभिनयस्तद्गुणतया ॥

अपारे संसारे विषयविषपूरे जलनिधौ

निमज्ज्योन्मज्ज्यायं भ्रमति कुमतिः कुत्सितगतिः

भानुप्रभासंजनिताभ्रपङ्क्ति-

भानुं तिरोधाय विजृम्भते यथा ।

आत्मोदिताहंकृतिरात्मतत्त्वं

तथा तिरोधाय विजृम्भते स्वयम् ॥ १४४ ॥

कवलितदिननाथे दुर्दिने सान्द्रमेघै-

र्व्यथयति हिमशृङ्गावायुरग्नौ यथैतान् ।

अविरततमसात्मन्यावृते मूढबुद्धिं

क्षपयति बहुदुःखैस्तीव्रविशेषशक्तिः ॥ १४५ ॥

एताभ्यामेव शक्तिभ्यां बन्धः पुंसः समागतः ।
 याभ्यां विमोहितो देहं मत्वात्मानं भवत्ययम् १४५
 वज्रं संसृतिभूमिजस्य तु तपो, देहात्मधीरंकुरो
 रागः पल्लवमम्बु कर्म, तु वपुः स्कन्धोऽसवः
 आश्रिकाः ।

अग्राणीन्द्रियसंहतिश्च, विषयाः पुष्पाणि, दुःखं फलं
 नानाकर्मसमुद्भवं बहुविधं, भोक्तात्र जीवः खगः ॥

अज्ञानमूलोऽयमनात्मबन्धो
 नैसर्गिकोऽनादिरनंत ईरितः ।

जन्माप्ययव्याधिजरादिदुःख-

प्रवाहपातं

जनयत्यमुष्य ॥ १४८ ॥

नास्त्रैर्न शस्त्रैरनिलेन बहिना

छेत्तुं न शक्यो न च कर्मकोटिभिः ।

विवेकविज्ञानमहासिना विना

तुः प्रसादेन सितेन मञ्जुना ॥ १४९ ॥

श्रुतिप्रमाणैकमतेः स्वधर्म-

निष्ठा तथैवात्मविशुद्धिरस्य ।

विशुद्धबुद्धेः परमात्मवेदनं

तेनैव संसारसमूलनाशः ॥ १५० ॥

कोशैरन्नमयाद्यैः पञ्चभिरात्मा न संवृतो भाति ।

विजशक्तिसमुत्पन्नैः शैवलपटलैरिवाम्बु वापी-

स्थम् ॥ १५१ ॥

तच्छैवाकापनये सम्यक् सलिलं प्रतीयते शुद्धम् ।

तृष्णासन्तापहरं सद्यः सौख्यप्रदं परं पुंसः ॥ १५२ ॥

पञ्चानामपि कोशानामपैवादे विभात्ययं शुद्धः ।

नित्यानन्दैकरसः प्रत्यग्रूपः परं स्वयं ज्योतिः ॥

आत्मानात्मविवेकः कर्तव्यो बन्धमुक्तये विदुषा ।

तेनैवानन्दी भवति स्वं विज्ञाय सच्चिदानन्दम् ॥

मुञ्जादिषीकामिव दृश्यवर्गात्
त्प्रत्यश्चमात्मानमसङ्गमक्रियम् ।

विविच्य तत्र प्रवित्ताप्य सर्वं
तदात्मना तिष्ठति यः स मुक्तः ॥ १५५ ॥

देहोऽयमन्नभवनोऽन्नमयस्तुकोश-
श्चान्नेन जीवति विनश्यति तद्विहीनः ॥ १५६ ॥

त्वक्चर्ममांसरुधिरास्थिपुरीषराशि-
र्नायं स्वयं भावितुमर्हति नित्यशुद्धः ॥ १५७ ॥

पूर्वं जनेरपि मृतेरपि नायमस्ति
जातक्षणः क्षणगुणोऽनियतस्वभावः ।

नैको जडश्च घटवत्परिदृश्यमानः
स्वात्मा कथं भवति भावविकारवेत्ता ॥ १५८ ॥

पाणिपादादिमान्देहो नात्मा व्यङ्ग्येऽपि जीवनात्
तत्तच्छक्तेरनाशाच्च न नियम्यो नियामकः ॥ १५९ ॥

देहतद्धर्मतत्कर्मतदवस्थादिसाक्षिणः ।

स्वत एव स्वतः सिद्धं तद्वैलक्षण्यमात्मनः ॥ १६० ॥

शल्यराशिर्मांसालिप्तो मलयूर्णोऽतिकरुमलः ।

कथं भवेदयं वेत्ता स्वयमेतद्विलक्षणः ॥ १६१ ॥

त्वङ्मांसमेदोऽस्थि पुरीषराशा-

वहंमतिं मूढजनः करोति ।

विलक्षणं वेत्ति विचारशीलो

निजस्वरूपं परमार्थभूतम् ॥ १६२ ॥

देहोऽहमित्येव जडस्य बुद्धि-

र्देहे, च जीवे विदुषस्त्वहंधीः ।

विवेकविज्ञानवतो महात्मनो

ब्रह्माहमित्येव मतिः सदात्मनि ॥ १६३ ॥

अत्रात्मबुद्धिं त्यज मूढबुद्धे

त्वङ्मांसमेदोऽस्थिपुरीषराशौ ।

सर्वात्मनि ब्रह्माणि निर्विकल्पे
कुरुष्व शान्तिं परमां भजस्व ॥ १६४ ॥

देहेन्द्रियादावसति भ्रमोदितां
विद्वानहंतां न जहाति यावत् ।
तावन्न तस्यास्ति विमुक्तिवार्ता-
प्यस्त्वेष वेदान्तनयान्तदर्शी ॥ १६५ ॥

छायाशरीरे प्रतिबिम्बगात्रे
यत्स्वप्नदेहे हृदि कल्पिताङ्गे ।
यथात्मबुद्धिस्तव नास्ति काचि-
जीवच्छरीरे च तथैव मास्तु ॥ १६६ ॥

देहात्मधीरेव नृणामसद्भियां
जन्मादिदुःखप्रभवस्य बीजम् ।
यतस्ततस्त्वं जहि तां प्रयत्ना-
त्यक्ते तु चित्ते न पुनर्भवाशा ॥ १६७ ॥

कर्मेन्द्रियैः पञ्चभिरश्रितोऽयं युक्तः

प्राणो भवेत्प्राणमयस्तु कोशः ।

येनात्मवानन्नमयोऽन्नपूर्णा-

त्प्रवर्ततेऽसौ सकलक्रियासु ॥ १६८ ॥

नैवात्मापि प्राणमयो वायुविकारो

गन्तागन्ता वायुवदन्तर्बहिरेषः ।

यस्मात्किञ्चित्कापि न वेत्तीष्टमनिष्टं

स्वं वान्यं वा किञ्चन नित्यं परतन्त्रः ॥ १६९ ॥

ज्ञानोन्द्रियाणि च मनश्च मनोमयः स्या-

त्कोशो ममाहमिति वस्तुविकल्पहेतुः ।

संज्ञादिभेदकलनाकलितो बलीयां-

स्तत्पूर्वकोशमभिपूर्य विजृम्भते यः ॥ १७० ॥

पञ्चैन्द्रियैः पञ्चभिरेव होतृभिः

प्रचीयमानो विषयाज्यधारया ।

जाज्वल्यमानो बहुवासनेन्धनै-
र्मनोमयाग्निर्वहति प्रपञ्चम् ॥ १७१ ॥

न ह्यस्त्यविद्या मनसोऽतिरिक्ता
मनो ह्यविद्या भवबन्धहेतुः ।

तस्मिन्विनष्टे सकलं विनष्टं
विजृम्भतेऽस्मिन्सकलं विजृम्भते ॥ १७२ ॥

स्वप्नेऽथ शून्ये सृजति स्वशक्त्या
भोक्त्रादि विश्वं मन एव सर्वम् ।

तथैव जाग्रत्यापि नो विशेष-
स्तत्सर्वमेतन्मनसो विजृम्भणम् ॥ १७३ ॥

मुषुप्तिकाले मनसि प्रकीर्णे
नैवास्ति किञ्चित्सकलप्रसिद्धेः ।

अतो मनःकल्पित एव पुंसः
संसार एतस्य न वस्तुतोऽस्ति ॥ १७४ ॥

वायुनानीयते मेघः पुनस्तेनैव नीयते ।

मनसा कल्प्यते बन्धो मोक्षस्तेनैव कल्प्यते ॥ १७५ ॥

देहादिसर्वविषये परिकल्प्य रागं

बध्नाति तेन पुरुषं पशुवद्गणेन ।

वैरस्यमत्र विषवत्सुविधाय पश्चा-

देनं विमोचयति तन्मन एव बन्धात् ॥ १७६ ॥

तस्मान्मनः कारणमस्य जन्तो-

र्बन्धस्य मोक्षस्य च वा विधाने ।

बन्धस्य हेतुर्मलिनं रजोगुणै-

र्मोक्षस्य शुद्धं विरजस्तमस्कम् ॥ १७७ ॥

विवेकवैराग्यगुणातिरेका-

च्छुद्धत्वमासाद्य मनो विमुक्त्यै ।

भवत्यतो बुद्धिमतो मुमुक्षो-

स्ताभ्यां हृदाभ्यां भवितव्यमग्रे ॥ १७८ ॥

मनो नाम महाव्याघ्रो विषयारण्यभूमिषु ।

चरत्यत्र न गच्छन्तु साधवो ये मुमुक्षवः ॥ १७९ ॥

मनः प्रसूते विषयानशेषा-

न्स्थूलात्मना सूक्ष्मतया च भोक्तुः ।

शरीरवर्णाश्रमजातिभेदा-

न्गुणक्रियाहेतुफलानि नित्यम् ॥ १८० ॥

असङ्गचिद्रूपमसं विमोक्ष

देहेन्द्रियप्राणगुणैर्निबध्य ।

अहंममेति भ्रमयत्यजस्रं

मनः स्वकृत्येषु फलोपभुक्तिषु ॥ १८१ ॥

अध्यासदोषात्पुरुषस्य संसृति-

रध्यासबन्धस्त्वमुनैव कल्पितः ।

रजस्तमोदोषवतो विवेकिनो

जन्मादिद्वुःखस्य निदानमेतत् ॥ १८२ ॥

अतः प्राहुर्मनोऽविद्यां पण्डितास्तत्त्वदर्शिनः ।

येनैव भ्राम्यते विश्वं वायुनेवाभ्रमण्डलम् ॥ १८३ ॥

तन्मनःशोधनं कार्यं प्रयत्नेन मुमुक्षुणा ।

विशुद्धे सति चैतस्मिन्मुक्तिः करफलायते ॥ १८४ ॥

मोक्षैकसक्त्या विषयेषु रागं

निर्मूल्य सन्नयस्य च सर्वकर्म ।

सच्छ्रद्धया यः श्रवणादिनिष्ठो

रजःस्वभावं स धुनोति बुद्धेः ॥ १८५ ॥

मनोमयो नापि भवेत्परात्मा

ह्याद्यन्तवच्चात्परिणामिभावात् ।

दुःखात्मकत्वाद्विषयत्वहेतोः,

द्रष्टा हि दृश्यात्मतया न दृष्टः ॥ १८६ ॥

बुद्धिर्बुद्धीन्द्रियैः सार्द्धं सवृत्तिः कर्तृलक्षणः ।

विज्ञानमयकोशः स्यात्पुंसः संसारकारणम् १८७

१ शिक्कया । पाठान्तरं .

अनुव्रजचित्प्रतिविम्बशक्ति-

विज्ञानसंज्ञः प्रकृतेर्विकारः ।

ज्ञानक्रियावानहमित्यजस्रं

देहेन्द्रियादिष्वभिमन्यते भृशम् ॥ १८८ ॥

अनादिकालोऽयमहंस्वभावो

जीवः समस्तव्यवहारबोढा ।

करोति कर्माण्यपि पूर्ववासनः

पुण्यान्यपुण्यानि, च तत्फलानि ॥ १८९ ॥

भुङ्क्ते, विचित्रास्वपि योनिषु व्रज-

न्नायाति निर्यात्यथ ऊर्ध्वमेषः ।

अस्येव विज्ञानमयस्य जाग्र-

त्स्वप्नाद्यवस्थाः सुखदुःखभोगः ॥ १९० ॥

देहादिनिष्ठा^१श्रमधर्मकर्म-

गुणाभिमानं सततं ममेति ॥

विज्ञानकोशोऽयमतिप्रकाशः

प्रकृष्टसान्निध्यवशात्परात्मनः ।

अतो भवत्येव उपाधिरस्य

यदात्मधीः संसरति भ्रमेण ॥ १९१ ॥

योऽयं विज्ञानमयः प्राणेषु हृदि स्फुरत्ययं
ज्योतिः ।

कूटस्थः सन्नात्मा, कर्ता भोक्ता भवत्युपाधिस्थः
॥ १९२ ॥

स्वयं परिच्छेदमुपेत्य बुद्धे-

स्तादात्मदोषेण परं मृषात्मनः ।

सर्वात्मकः सन्नपि वीक्षते स्वयं

स्वतः पृथक्त्वेन मृदो घटानिव ॥ १९३ ॥

उपाधिसंबन्धवशात्परात्मा

द्वुपाधिधर्माननुभाति तद्गुणः ।

अयोविकारानविकारिवह्निव-
त्सदैकरूपोऽपि परः स्वभावात् ॥ १९४ ॥

शिष्य उवाच ।

भ्रमेणाप्यन्यथा वास्तु जीवभावः परात्मनः ।
तदुपाधेरनादित्वाच्चानादेर्नाश इष्यते ॥ १९५ ॥
अतोऽस्यजीवभावोऽपि नित्या भवति संमृतिः ।
न निवर्तेत तन्मोक्षः कथं मे श्रीगुरो वद ॥ १९६ ॥

श्रीगुरुरुवाच ।

सम्यक्पृष्टं त्वया विद्वन्सावधानेन तच्छृणु ।
प्रामाणिकी न भवति भ्रान्त्या मोहितकल्पना ॥
भ्रान्तिं विना त्वसङ्गस्य निष्क्रियस्य निराकृतेः ।
न घटेतार्थसंबन्धो न भसो नीलतादिवत् ॥ १९८ ॥
स्वस्य द्रष्टुर्निर्गुणस्याक्रियस्य
प्रत्यग्वोधानन्दरूपस्य बुद्धेः ।

भ्रान्त्या प्राप्तो जीवभावो न सत्यो
मोहापाये नास्त्यवस्तु स्वभावात् ॥ १९९ ॥

यावद्भ्रान्तिस्तावदेवास्य सत्ता
मिथ्याज्ञानोज्जृम्भितस्य प्रमादात् ।

रज्ज्वां सर्पो भ्रान्तिकालीन एव
भ्रान्तेर्नाशे नैव सर्पोऽपि तद्वत् ॥ २०० ॥

अनादित्वमविद्यायाः कार्यस्यापि तथेक्ष्यते ।

उत्पन्नायां तु विद्यायामविद्यकमनाद्यपि ॥ २०१ ॥

प्रबोधे स्वप्नवत्सर्वं सहमूलं विनश्यति ।

अनाद्यपीदं नो नित्यं प्रागभाव इव स्फुटम् ॥ २०२ ॥

अनादेरपि विध्वंसः प्रागभावस्य वीक्षितः ।

यद्बुद्ध्युपाधिसंबन्धात्परिकल्पितमात्मानि ॥ २०३ ॥

जीवत्वं न ततोऽन्यत्तु स्वरूपेण विलक्षणः ।

संबन्धः स्वात्मनो बुद्ध्या मिथ्याज्ञानपुरःसरः ॥

विनिवृत्तिर्भवेत्तस्य सम्यग्ज्ञानेन नान्यथा ।

ब्रह्मात्मैकत्वज्ञानं ^{वि}सम्यग्ज्ञानं श्रुतेर्मतम् ॥ २०५ ॥

तदात्मानात्मनोः सम्यग्विवेकेनैव सिद्ध्यति ।

ततो विवेकः कर्तव्यः प्रत्यगात्मसदात्मनोः ।

जलं पङ्कवदत्यंतं पङ्कापाये जलं स्फुटम् ॥ २०६ ॥

असन्निवृत्तौ तु सदात्मना स्फुटं

प्रतीतिरेतस्य भवेत्प्रतीचः ।

ततो निरासः करणीय एव

सदात्मनः साध्वहमादिवस्तुनः ॥ २०७ ॥

अतो नायं परात्मा स्याद्विज्ञानमयशब्दभाक् ।

विकारित्वाज्जडत्वाच्च परिच्छिन्नत्वहेतुतः ॥ २०८ ॥

दृश्यत्वाद्भ्रमविचारित्वान्नानित्यो नित्य इष्यते ।

आनन्दप्रतिबिम्बचुम्बिततनुर्वृत्तिस्तमोज्ज्वलमिभता

स्यादानन्दमयः प्रियादिगुणकः स्वेष्टार्थलाभो-
दयः ।

पुण्यस्यानुभवे विभाति कृतिनामानन्दरूपः
स्वर्यं

भूत्वानन्दति यत्र साधुतनुभृन्मात्रः प्रयत्नं विना ॥

आनन्दमयकोशस्य सुषुप्तौ स्फूर्तिरुत्कटा ।

स्वप्नजागरयोरीषदिष्टसंदर्शनादिना ॥ २१० ॥

नैवायमानन्दमयः परात्मा

सोपाधिकत्वात्प्रकृतेर्विकारात् ।

कार्यत्वहेतोः सुकृतक्रियाया

विकारसंघातसमाहितत्वात् ॥ २११ ॥

पञ्चानामपि कोशानां निषेधे युक्तिः श्रुतेः ।

तन्निष्ठावधिः साक्षी बोधरूपोऽवशिष्यते ॥ २१२ ॥

योऽयमात्मा स्वयंज्योतिः पञ्चकोशविलक्षणः

अवस्थात्रयसाक्षी सन्निर्विकारो निरञ्जनः ।
सदानन्दः स विज्ञेयः स्वात्मत्वेन विपश्चिता ॥

शिष्य उवाच ।

मिथ्यात्वेन निषिद्धेषु कोशेष्वेतेषु पञ्चसु ।
सर्वाभावं विना किञ्चिन्न पश्याम्यत्र हे गुरो ।
विज्ञेयं किमु वस्त्वास्ति स्वात्मनात्मविप-
श्चिता ॥ २१४ ॥

श्रीगुरुर्वाच ।

सत्यमुक्तं त्वया विद्वन्निपुणोऽसि विचारणे ।
अहमादिविकारास्तै तदभावोऽयमप्यनु ॥ २१५ ॥
सर्वे येनानुभूयन्ते यः स्वयं नानुभूयते ।
क्षमात्मानं वेदितारं विद्धि बुद्ध्या सुसूक्ष्मया ॥ २१६ ॥
तत्साक्षिकं भवेत्तत्तद्यद्येनानुभूयते ।
कस्याप्यननुभूतार्थे साक्षित्वं नोपयुज्यते ॥ २१७ ॥

असौ स्वसाक्षिको भावो यतः स्वैनानुभूयते ।

अतः परं स्वयं साक्षात्प्रत्यगात्मा न चेतारः ॥२१८

जाग्रत्स्वप्नसुषुप्तिषु स्फुटतरं योऽसौ समुज्जृम्भते
प्रत्यग्रूपतया सदाहमहमित्यन्तः स्फुरन्नैकधा ।

नानाकारविकारभागिन इमान्पश्यन्नहं धीमुखान्
नित्यानन्दचिदात्मना स्फुरति तं विद्धि स्वमेतं
हृदि ॥ २१९ ॥

घटोदके विम्बितमर्कविम्ब-

मालोक्य मूढो रविमेव मन्यते ।

तथा चिदाभासमुपाधिसंस्थं

भ्रान्त्याहमित्येव जडोऽभिमन्यते ॥ २२० ॥

घटं जलं तद्रूपमर्कविम्बं

विहाय सर्वं विनिरीक्ष्यतेऽर्कः ।

तटस्थ एतन्नितयावभासकः

स्वयंप्रकाशो विदुषा यथा यथा ॥ २२१ ॥

देहं धियं चित्प्रतिविम्बमेवं

विमृज्य बुद्धौ निहितं गुहायाम् ।

द्रष्टारमात्मानमखण्डबोधं

सर्वप्रकाशं सदसद्विलक्षणम् ॥ २२२ ॥

नित्यं विभुं सर्वगतं सुसूक्ष्म-

मन्तर्वहि शून्यमनन्यमात्मनः ।

विज्ञाय सम्यङ्निजरूपमेत-

त्पुमान्विषाण्मा विरजो विमृत्युः ॥ २२३ ॥

विशोक आनन्दघनो विपाश्चि-

त्स्वयं कुतश्चिन्न बिभेति कश्चित् ।

नान्योऽस्ति पन्था भवबन्धमुक्ते-

र्विना स्वतत्त्वावगमं मुमुक्षोः ॥ २२४ ॥

ब्रह्माभिन्नत्वाविज्ञानं भवमोक्षस्य कारणम् ।
येनाद्वितीयमानन्दं ब्रह्म संपद्यते बुधैः ॥२२५॥

ब्रह्मभूतस्तु संसृत्यै विद्वान्नावर्तते पुनः ।
विज्ञातव्यमतःसम्यग्ब्रह्माभिन्नत्वमात्मनः॥२२६॥

सत्यं ज्ञानमनन्तं ब्रह्म विशुद्धं परं स्वतःसिद्धम् ।
नित्यानन्दैकरसं प्रत्यगभिन्नं निरन्तरं जयति २२७
सादिदं परमाद्वैतं स्वस्मादन्यस्य वस्तुनोऽभा-
वात् ।

न ह्यन्यदस्ति किञ्चित्सम्यक्परमार्थतत्त्वबोध-
दशायाम् ॥ २२८ ॥

यादिदं सकलं विश्वं नानारूपं प्रतीतमज्ञानात्
तत्सर्वं ब्रह्मैव प्रत्यस्ताशेषभावनादोषम् ॥२२९॥

मृत्कार्यभूतोऽपि मृदो न भिन्नः
कुम्भोऽस्ति सर्वत्र तु मृत्स्वरूपात् ।

न कुम्भरूपं पृथगस्ति कुम्भः

कुतो मृषा कल्पितनाममात्रः ॥ २३० ॥

केनापि मृद्भिन्नतया स्वरूपं

घटस्य संदर्शयितुं न शक्यते ।

अतो घटः कल्पित एव मोहा-

न्मृदेव सत्यं परमार्थभूतम् ॥ २३१ ॥

सद्ब्रह्मकार्यं संकलं सदैव

तन्मात्रमेतन्न ततोऽन्यदस्ति ।

अस्तीति यो वक्ति न तस्य मोहो

विनिर्गतो निद्रितवत्प्रजल्पः ॥ २३२ ॥

ब्रह्मैवेदं विश्वमित्येव वाणी

श्रौती ब्रूतेऽथर्वनिष्ठा वरिष्ठा ।

तस्मादेतद्ब्रह्ममात्रं हि विश्वं

नाधिष्ठानाद्भिन्नतारोपितस्य ॥ २३३ ॥

सत्यं यदि स्याज्जगदेतदात्मना
 न तत्त्वहानिर्निगमाप्रमाणता ।
 असत्यवादित्वमपीक्षितुः स्या-
 न्नैतन्नयं साधुहितं महात्मनाम् ॥ २३४ ॥
 ईश्वरो वस्तुतत्त्वज्ञो न चाहं तेष्ववस्थितः ।
 न च मत्स्थानि भूतानीत्येवमेव व्यचीकृपत् ॥
 यदि सत्यं भवेद्विश्वं सुषुप्तावुपलभ्यताम् ।
 यन्नोपलभ्यते किञ्चिदतोऽसत्स्वप्नवन्मृषा ॥
 अतः पृथङ्नास्ति जगत्परात्मनः
 पृथक्प्रतीतिस्तु मृषा, गुणादिवत् ।
 आरोपितस्यास्ति किमर्थवत्ता-
 धिष्ठानमाभाति तथा भ्रमेण ॥ २३७ ॥
 भ्रान्तस्य यद्यद्भ्रमतः प्रतीतिं
 ब्रह्मैव तत्तद्रजतं हि शुक्तिः ।

इदंतया ब्रह्म सदैव रूप्यते
त्वारोपितं ब्रह्माणि नाममात्रम् ॥ २३८ ॥

अतः परं ब्रह्म सदद्वितीयं
विशुद्धविज्ञानघनं निरञ्जनम् ।

प्रशान्तमाद्यन्ताविहीनमाक्रियं
निरन्तरानन्दरसस्वरूपम् ॥ २३९ ॥

निरस्तमायाकृतसर्वभेदं
नित्यं सुखं निष्कलमप्रमेयम् ।

अरूपमव्यक्तमनाख्यमव्ययं
ज्योतिः स्वयं किञ्चिदिदं चकास्ति ॥ २४० ॥

ज्ञातृज्ञेयज्ञानशून्यमनन्तं निर्विकल्पकम् ।
केवलाखण्डचिन्मात्रं परं तत्त्वं विदुर्बुधाः ॥ २४१ ॥

अहेयमनुपादेयं मनोवाचामगोचरम् ।

अप्रमेयमनाद्यन्तं ब्रह्म पूर्णमहं महः ॥ २४२ ॥

तत्त्वं पदाभ्यामभिधीयमानयो-

ब्रह्मात्मनोः शोधितयोर्यदीत्थम् ।

श्रुत्या तयोस्तत्त्वमसीति सम्य-

गेकत्वमेव प्रातिपाद्यते मुहुः ॥ २४३ ॥

ऐक्यं तयोर्लक्षितयोर्न वाच्ययो-

र्निगद्यतेऽन्योऽन्यविरुद्धधर्मिणोः ।

खद्योतभान्वोरिव राजभृत्ययोः

कूपाम्बुराशयोः परमाणुमेवोः ॥ २४४ ॥

तयोर्विरोधोऽयमुपाधिकल्पितो

न वास्तवः कश्चिदुपाधिरेव ।

ईशस्य मायामहदादिकारणं

जीवस्य कार्यं शृणु पञ्चकोशम् ॥ २४५ ॥

एतावुपाधी परजीवियोस्तयोः

सम्यङ्निरासे न परो न जीवः ।

राज्यं नरेन्द्रस्य भटस्य खेटक-
स्तयोरपोहेन भटो न राजा ॥ २४६ ॥

अथात आदेश इति श्रुतिः स्वयं
निषेधति ब्रह्मणि कल्पितं द्वयम् ।

श्रुतिप्रमाणानुगृहीतबोधा-
त्तयोर्निरासः करणीय एवम् ॥ २४७ ॥

नेदं नेदं कल्पितत्वात् सत्यं
रज्जुदृष्टव्यालवत्स्वप्नवच्च ।

इत्थं दृश्यं साधुयुक्त्या व्यपोह्य
ज्ञेयः पञ्चादेकभावस्तयोर्यः ॥ २४८ ॥

ततस्तु तौ लक्षणया सुलक्ष्यौ
तयोरखण्डैकरसत्त्वसिद्धये ।

नालं जहत्या न तथाऽजहत्या
किंतूभयार्थात्मिकयैव भाव्यम् ॥ २४९ ॥

जहत्याजहंतलक्षणा

स. देवदत्तोऽयमितीह वैकता
विरुद्धधर्माशमपास्य कथ्यते ।

यथा तथा तत्त्वमसीति वाक्ये
विरुद्धधर्मानुभयत्र हित्वा ॥ २५० ॥

संलक्ष्य चिन्मात्रतया सदात्मनो
रखण्डभावः परिचीयते बुधैः ।

एवं महावाक्यशतेन कथ्यते
ब्रह्मात्मनोरैक्यमखण्डभावः ॥ २५१ ॥

अस्थूलमित्येतदसान्निरस्य
सिद्धं स्वतो व्योमवदप्रतर्क्यम् ।

अतो मृषामात्रमिदं प्रतीतं
जहीहि यत्स्वात्मतया गृहीतम् ।

ब्रह्माहमित्येव विशुद्धबुद्ध्या
विद्धि स्वमात्मानमखण्डबोधम् ॥ २५२ ॥

मृत्कार्यं सकलं घटादि सततं मृन्मात्रमेवाहितं ।
तद्वत्सज्जानितं सदात्मकमिदं सन्मात्रमेवाखिलम् ॥

यस्मान्नास्ति सतः परं किमपि तत्सत्यं स
आत्मा स्वयं ॥

तस्मात्तत्त्वमासि प्रशान्तममलं ब्रह्माद्वयं यत्प-
रम् ॥ २५३ ॥

निद्राकल्पितदेशकालविषयज्ञात्रादिसर्वं यथा ।
मिथ्या तद्वदिहापि जाग्रति जगत्स्वाज्ञानका-
र्यत्वतः ॥

यस्मादेवमिदं शरीरकरणप्राणाहमाद्यप्यसत् ।
तस्मात्तत्त्वमासि प्रशान्तममलं ब्रह्माद्वयं यत्प-
रम् ॥ २५४ ॥

ज्ञातिनीतिकुलगोत्रदूरगं
नामरूपगुणदोषवर्जितम् ।

देशकालविषयातिवर्त्ति यद्-

ब्रह्म तत्त्वमसि भावयात्मनि ॥ २५५ ॥

यत्परं सकलरागगोचरं

गोचरं विमलबोधचक्षुषः ।

शुद्धचित्धनमनादि वस्तु यद्-

ब्रह्म तत्त्वमसि भावयात्मनि ॥ २५६ ॥

षडभिरूर्मिभिरयोगि योगिह-

र्द्भावितं न करणैर्विभावितम् ।

बुद्ध्यवेद्यमनवद्यमास्ति यद्-

ब्रह्म तत्त्वमसि भावयात्मनि ॥ २५७ ॥

भ्रान्तिकल्पितजगत्कलाश्रयं

स्वाश्रयं च सदसद्विलक्षणम् ।

निष्फलं निरुपमानवद्धि यद्-

ब्रह्म तत्त्वमसि भावयात्मनि ॥ २५८ ॥

जन्मवृद्धिपरिणत्यपक्षय-

व्याधिनाशनाविहीनमव्ययम् ।

निर्द्वन्द्वं पाठाद्वरं

विश्वसृष्ट्यवाविधातकारणं
ब्रह्म तत्त्वमासि भावयात्मानि ॥ २५९ ॥

अस्तभेदमनपास्तलक्षणं
निस्तरङ्गजलराशिनिश्चलम् ।
नित्यमुक्तमाविभक्तमूर्तिं यद्-
ब्रह्म तत्त्वमासि भावयात्मानि ॥ २६० ॥

एकमेव सदनेककारणं
कारणान्तरानिरास्यकारणम् ।
कार्यकारणविलक्षणं स्वयं
ब्रह्म तत्त्वमासि भावयात्मानि ॥ २६१ ॥

निर्विकल्पकमनल्पमक्षरं
यत्क्षराक्षरविलक्षणं परम् ।
नित्यमव्ययसुखं निरञ्जनं
ब्रह्म तत्त्वमासि भावयात्मानि ॥ २६२ ॥

यद्विभाति सद्नेकधा भ्रमा-
क्षाररूपगुणाविक्रियात्मना ।

हेमवत्स्वयमाविक्रियं सदा

ब्रह्म तत्त्वमासि भावयात्मानि ॥ २६३ ॥

यच्चक्रास्त्यनपरं परात्परं

प्रत्यगेकरसमात्मलक्षणम् ।

प्रत्यचित्सुखमनन्तमव्ययं

ब्रह्म तत्त्वमासि भावयात्मानि ॥ २६४ ॥

उक्तमर्थमिममात्मानि स्वयं

भावयेत्प्रथितयुक्तिभिर्धिया ।

संशयादिरहितं कराम्बुव-

त्तेन तत्त्वनिगमो भविष्यति ॥ २६५ ॥

= बोधः

संबोधमात्रं परिशुद्धतत्त्वं

विज्ञाय संघे नृपवच्च सैन्ये ।

तदाश्रयः स्वात्मानि सर्वदा स्थितो
विलापय ब्रह्माणि विश्वजातम् ॥ २६६ ॥

बुद्धौ गुहायां सदसद्विलक्षणं
ब्रह्मास्ति सत्यं परमद्वितीयम् ।

तदात्मना योऽत्र वसेदुहायां
पुनर्न तस्याङ्ग गुहाप्रवेशः ॥ २६७ ॥

ज्ञाते वस्तुन्यपि बलवती वासनानादिरेषा
कर्त्ता भोक्ताप्यहमिति दृढा यास्य संसारहेतुः ।

प्रत्यग्दृष्ट्यात्मनि निवसता सापनेया प्रयत्ना-
न्मुक्तिं प्राहुस्तदिह मुनयोवासनातानवं यत् ॥ २६८ ॥

अहंममेति यो भावो देहाक्ष्यादावनात्मानि ।

अध्यासोऽयं निरस्तव्यो विदुषा स्वात्मनिष्ठया ।

ज्ञात्वा स्वं प्रत्यगात्मानं बुद्धितद्वृत्तिसाक्षिणम्

सोऽहमित्येव सद्वृत्त्यानात्मन्यात्ममार्तिं जहि २७

लोकानुवर्तनं त्यक्त्वा त्यक्त्वा देहानुवर्तनम् ।

शास्त्रानुवर्तनं त्यक्त्वा स्वाध्यासापनयं कुरु ॥

लोकवासनया जन्तोः शास्त्रवासनयापि च ।

देहवासनया ज्ञानं यथावन्नैव जायते ॥ २७२ ॥

संसारकारागृहमोक्षमिच्छो-

रयोमयं पादनिबन्धशृङ्खलम् ।

वदन्ति तज्ज्ञाः पटुवासनात्रयं

योऽस्माद्विमुक्तः समुपैति मुक्तिम् ॥ २७३ ॥

जलादिसंपर्कवशात्प्रभूत-

दुर्गन्धधूताऽगुरुदिव्यवासना ।

संघर्षणेनैव विभाति सम्य-

ग्विधूयमाने सति बाह्यगन्धे ॥ २७४ ॥

अन्तःश्रितानन्तदुरन्तवासना-

धूलीविलिप्ता परमात्मवासना ।

प्रज्ञातिसंघर्षणतो विशुद्धा

प्रतीयते चन्दनगन्धवत्स्फुटम् ॥ २७२ ॥

अनात्मवासनाजालैस्तिरोभूतात्मवासना ।

नित्यात्मनिष्ठया तेषां नाशो भाति स्वयं स्फु-

टम् ॥ २७६ ॥

यथा यथा प्रवृत्तगवस्थितं मन-

स्तथा तथा मुञ्चति बाह्यवासनाम् ।

निःशेषमोक्षे सति वासनाना-

मात्मानुभूतिः प्रतिबन्धशून्या ॥ २७७ ॥

स्वात्मन्येव सदा स्थित्वा मनो नश्यति योगिनः ।

वासनानां क्षयश्चातः स्वाध्यासापनयं कुरु ॥ २७८ ॥

तमो द्वाभ्यां रजः सत्त्वात्सत्त्वं शुद्धेन नश्यति ।

तस्मात्सत्त्वमवष्टभ्य स्वाध्यासापनयं कुरु ॥

प्रारब्धं पुष्यति वपुरिति निश्चित्य निश्चलः ।

धैर्यमालम्ब्य यत्नेन स्वाध्यासापनयं कुरु ॥ २८० ॥

नाहं जीवः परं ब्रह्मेत्यतद्व्यावृत्तिपूर्वकम् ।

वासनावेगतः प्राप्तस्वाध्यासापनयं कुरु ॥२८१॥

श्रुत्या युक्त्या स्वानुभूत्या ज्ञात्वा सावर्त्म्य-

मात्मनः ।

क्वचिदाभासतः प्राप्तस्वाध्यासापनयं कुरु ॥२८२॥

अनादानविसर्गाभ्यामीषन्नास्ति क्रिया मुनेः ।

तदेकनिष्ठया नित्यं स्वाध्यासापनयं कुरु ॥२८३॥

तत्त्वमस्यादिवाक्योत्थब्रह्मात्मैकत्वबोधतः ।

ब्रह्मण्यात्मत्वदाढ्याय स्वाध्यासापनयं कुरु ॥

अहंभावस्य देहेऽस्मिन्निःशेषविलयावधि ।

सावधानेन युक्त्यात्मा स्वाध्यासापनयं कुरु ॥

प्रतीतिर्जीवजगतोः स्वप्नवद्भाति यावता ।

तावन्निरन्तरं विद्वन्स्वाध्यासापनयं कुरु ॥२८६॥

निद्राया लोकवार्तायाः शब्दादेरपि विस्मृतेः ।

क्वचिन्नावसरं दत्त्वा चिन्तयात्मानमात्मानि २८७

मातापित्रोर्मलोद्भूतं मलमांसमयं वपुः ।

त्यक्त्वा चाण्डालवदूरं ब्रह्मीभूय कृती भव ॥ २८८ ॥

घटाकाशं महाकाश इवात्मानं परात्मानि ।

विलाप्याखण्डभावेन तूष्णीं भव सदा मुने २८९

स्वप्रकाशमाधिष्ठानं स्वयंभूय सदात्मना ।

ब्रह्माण्डमपि पिण्डाण्डं त्यज्यतां मलभाण्डवत् ॥ २९० ॥

चिदात्मानि सदानन्दे देहारूढामहंघियम् ।

निवेश्य लिङ्गमुत्सृज्य केवलो भव सर्वदा ॥ २९१ ॥

यत्रैष जगदाभासो, दर्पणान्तःपुरं यथा ।

तद्ब्रह्माहमिति ज्ञात्वा कृतकृत्यो भविष्यासि ॥ २९२ ॥

यत्सत्यभूतं निजरूपमाद्यं

चिदद्वयानन्दमरूपमक्रियम् ।

तदेत्य मिथ्यावपुरुत्सृजेत

शैलूषवद्वेषमुपात्तमात्मनः ॥ २९३ ॥

सर्वात्मना दृश्यमिदं मृषैव
नैवाहमर्थः क्षणिकत्वदर्शनात् ।

जानाम्यहं सर्वमिति प्रतीतिः

कुतोऽहमादेः क्षणिकस्य सिद्धयेत् ॥ २९४ ॥

क्वमहंपदार्थस्त्वहमादिसाक्षी

अनित्यं सुषुप्तावपि भावदर्शनात् ।

तुष्टूते ह्यजो नित्य इति श्रुतिः स्वयं

तत्प्रत्यगात्मा सदसद्विलक्षणः ॥ २९५ ॥

विकारिणां सर्वविकारवेत्ता

नित्याविकारो भवितुं समर्हते ।

मनोरथस्वप्नमुष्टुप्तिषु स्फुटं

पुनःपुनर्दृष्टमसन्त्यमेतयोः ॥ २९६ ॥

अतोऽभिमानं त्यज मांसापिण्डे

पिण्डाभिमानिन्यपि बुद्धिकल्पते ।

कालत्रयाबाध्यमखण्डबोधं

ज्ञात्वा स्वमात्मानमुपैहि शान्तिम् ॥ २९७ ॥

त्यजाभिमानं कुलगोत्रनाम-

रूपाश्रमेष्वार्द्रशवाश्रितेषु ।

लिङ्गस्य धर्मानपि कर्तृतादी-

स्त्यक्त्वा भवाखण्डसुखस्वरूपः ॥ २९८ ॥

सन्त्यन्ये प्रतिबन्धाः पुंसः संसारहतेवो दृष्टाः ।

तेषामेवं मूलं प्रथमविकारो भवत्यहंकारः ॥ २९९ ॥

यावत्स्यात्स्वस्य संबन्धोऽहंकारेण दुरात्मना ।

तावन्न लेशमात्रापि मुक्तिवार्ता विलक्षणा ॥ ३०० ॥

अहंकारग्रहान्मुक्तः स्वरूपमुपपद्यते ।

चन्द्रवद्विपलः पूर्णः सदानन्दः स्वयंप्रभः ॥ ३०१ ॥

यो वा पुरे सोऽहमिति प्रतीतो

बुद्ध्या प्रकलृप्तस्तमसातिमूढया ।

तस्यैव निःशेषतया विनाशे

ब्रह्मात्मभावः प्रतिबन्धशून्यः ॥ ३०२ ॥

ब्रह्मानन्दनिधिर्महाबलवताहंकारघोराहिना
संवेष्ट्यात्मनि रक्ष्यते गुणमयैश्चण्डैस्त्रिभिर्मस्तकैः

विज्ञानारूपमहासिना श्रुतिमता विच्छिद्य शी-

र्षत्रयं

निर्मूल्याहिमिमं निधिं सुखकरं धीरोऽनुभोक्तुं

क्षमः ॥ ३०३ ॥

यावद्वा यत्किञ्चिद्विषदोषस्फूर्तिरस्ति चेद्देहे ।

कथमारोग्याय भवेत्तद्वदहंतापि योगिनो मुक्त्यै ॥ ३०४ ॥

अहमोऽत्यन्तनिवृत्त्या तत्कृतनानाविकल्पसं-

हृत्या ।

प्रत्यक्तत्त्वविवेकादिदमहमस्मीति विन्दते त-

त्त्वम् ॥ ३०५ ॥

अहंकारे कर्तर्यहमिति मतिं मुञ्च सहसा
 विकारात्मन्यात्मप्रतिफलजुषि, स्वस्थितिमुषि ।
 यदध्यासात्प्राप्ता जनिमृतिजरादुःखबहुला
 प्रतीचश्चिन्मूर्तेस्तव सुखतनोः संसृतिरियम्

॥ ३०६ ॥

सदैकरूपस्य चिदात्मनो विभो-
 रानन्दमूर्तेरनवद्यकीर्तेः ।

नैवान्यथा काप्यविकारिणस्ते

विनाहमध्यासममुष्य संसृतिः ॥ ३०७ ॥

तस्मादहंकारमिमं स्वशत्रुं

भोक्तुर्गले कण्टकवत्प्रतीतम् ।

विच्छिद्य विज्ञानमहासिना स्फुटं

भुङ्क्ष्वात्मसाम्राज्यमुखं यथेष्टम् ॥ ३०८ ॥

ततोऽहमादेर्विनिवर्त्य वृत्तिं

संत्यक्तरागः परमार्थलाभात् ।

(७१)

मौनमास्त

तूष्णीं समास्वात्मसुखानुभूत्या
पूर्णात्मना ब्रह्मणि निर्विकल्पः ॥ ३०९ ॥

समूलकृत्तोऽपि महानहं पुन-
व्युल्लेखितः स्याद्यदि चेतसा क्षणम् ।
संजीव्य विक्षेपशतं करोति
नभस्वता प्रावृषि वारिदो यथा ॥ ३१० ॥

निगृह्य शत्रोरहमोऽवकाशः
क्वचिन्न देयो विषयानुचिन्तया ।
स एव संजीवनहेतुरस्य
प्रक्षीणजम्बीरितरोरिवाम्बु ॥ ३११ ॥

देहात्मना संस्थित एव कामी
विलक्षणः कामयिता कथं स्यात् ।
अतोऽर्थसन्धानपरत्वमेव
भेदप्रसक्त्या भवबन्धहेतुः ॥ ३१२ ॥

कार्यप्रवर्धनाद्बीजप्रवृद्धिः परिदृश्यते ।

कार्यनाशाद्बीजनाशस्तस्मात्कार्यं निरोधयेत् ॥

वासनावृद्धितः कार्यं कार्यवृद्ध्या च वासना ।

वर्धते सर्वथा पुंसः संसारो न निवर्तते ॥ ३१४ ॥

संसारबन्धविच्छिन्नस्यै तदद्वयं प्रदहेद्यतिः ।

वासनावृद्धिरेताभ्यां चिन्तया क्रियया बहिः ॥

ताभ्यां प्रवर्धमाना सा सूते संसृतिमात्मनः ।

त्रयाणां च क्षयोपायः सर्वावस्थासु सर्वदा ॥

सर्वत्र सर्वतः सर्वं ब्रह्ममात्रावलोकनैः ।

सद्भाववासनादाढ्यात्तत्रयं लयमश्नुते ॥ ३१७ ॥

क्रियानाशे भवेच्चिन्तानाशोऽस्माद्वासनाक्षयः ।

वासनाप्रक्षयो मोक्षः सा जीवन्मुक्तिरिष्यते ॥

सद्वासनास्फूर्तिविजृम्भणे स-

त्यसौ विलीनाप्यहमादिवासना ।

अतिप्रकृष्टाप्यरुणप्रभायां

विलीयते साधु यथा तमिस्रा ॥ ३१९ ॥

तमस्तमः कार्यमनर्थजालं

न दृश्यते सत्युदिते दिनेशे ।

तथाऽद्वयानन्दरसानुभूतौ

नैवास्ति बन्धो न च दुःस्वगन्धः ॥ ३२० ॥

दृश्यं प्रतीतं प्रविलापयन्स-

न्सन्मात्रमानन्दधनं विभावयन् ।

समाहितः सन्बहिरन्तरं वा

कालं नयेथाः सति कर्मबन्धे ॥ ३२१ ॥

प्रमादो ब्रह्मानिष्ठायां न कर्तव्यः कदाचन ।

प्रमादो मृत्युरित्याह भगवान्ब्रह्मणः सुतः ॥ ३२२ ॥

न प्रमादादनर्थोऽन्यो ज्ञानिनः स्वस्वरूपतः ।

ततो मोहस्ततोऽहंशीस्ततो बन्धस्ततो व्यथा ॥

विषयाभिमुखं दृष्ट्वा विद्वांसमपि विस्मृतिः ।

विक्षेपयति धीदोषैर्योषा जारमिव प्रियम् ॥ ३२४ ॥

यथापकृष्टं शैवालं क्षणमात्रं न तिष्ठति ।

आवृणोति तथा माया प्राज्ञं वापि पराङ्मु-

खम् ॥ ३२५ ॥

लक्ष्यच्युतं चेद्यदि चित्तमीष-

द्वहिर्मुखं सन्निपतेत्ततस्ततः ।

प्रमादतः प्रच्युतकेलिकन्दुकः

सोपानपंक्तौ पतितो यथा यथा ॥ ३२६ ॥

विषयेष्वाविशेचेतः संकल्पयति तदुणान् ।

सम्यक्संकल्पनात्कामः कामात्पुंसः प्रवर्तनम्

अतः प्रमादान्न परोऽस्ति मृत्यु-

र्विवेकिनो ब्रह्मविदः समाधौ ।

समाहितः सिद्धिमुपैति सम्य-

क्समाहितात्मा भव सावधानः ॥ ३२७ ॥

(समस्तप्रमाणानामेवमिति)

ततः स्वरूपविभ्रंशो विभ्रष्टस्तु पतत्यधः ।
 पतितस्य विना नाशं पुनर्नारोह ईक्ष्यते ॥ ३२९ ॥
 संकल्पं वर्जयेत्तस्यात्सर्वानर्थस्य कारणम् ।
 जीवतो यस्य कैवल्यं विदेहे च स केवलः ।
 यत्किञ्चित्पश्यतो भेदं भयं ब्रूते यजुःश्रुतिः ॥ ३३० ॥
 यदा कदा चापि विपश्चिदेष
 ब्रह्मण्यनन्तेऽप्यणुमात्रभेदम् ।
 पश्यत्यथामुष्य भयं तदैव
 यद्वीक्षितं भिन्नतया प्रमादात् ॥ ३३१ ॥
 श्रुतिस्मृतिन्यायशतैर्निषिद्धे
 दृश्येऽत्र यः स्वात्ममतिं करोति ।
 उपैति दुःखोपरि दुःखजातं
 निषिद्धकर्ता स मलिम्लुचो यथा ॥ ३३२ ॥
 सत्याभिसन्धानरतो विमुक्तो
 महत्त्वमात्मीयमुपैति नित्यम् ।

मिथ्याभिसन्धानरतस्तु नश्येद्
दृष्टं तदेतद्यदचौरचौरयोः ॥ ३३३ ॥

यतिरसदनुसंधिं बन्धहेतुं विहाय
स्वयमयमहमस्मीत्यात्मदृष्ट्यैव तिष्ठेत् ।
सुखयति ननु निष्ठा ब्रह्माणि स्वानुभूत्या
हरति परमविद्याकार्यदुःखं प्रतीतम् ॥ ३३४ ॥

बाह्यानुसंधिः परिवर्धयेत्फलं
दुर्वासनामेव ततस्ततोऽधिकाम् ।
ज्ञात्वा विवेकैः परिहृत्य बाह्यं
स्वात्मानुसंधिं विदधीत नित्यम् ॥ ३३५ ॥

बाह्ये निरुद्धे मनसः प्रसन्नता
मनःप्रसादे परमात्मदर्शनम् ।
तस्मिन्मुदृष्टे भवबन्धनाशो
बहिर्निरोधः पदवी विमुक्तेः ॥ ३३६ ॥

कः पण्डितः सन्सदसद्विवेकी

श्रुतिप्रमाणः परमार्थदर्शी ।

जानन्हि कुर्यादसतोऽवलम्बं

स्वपातहेतोः शिशुवन्मुमुक्षुः ॥ ३३७ ॥

देहादिसंशक्तिमतो न मुक्ति-

मुक्तस्य देहाद्यभिमत्यभावः ।

सुप्तस्य नो जागरणं न जाग्रतः

स्वप्नस्तयोर्भिन्नगुणाश्रयत्वात् ॥ ३३८ ॥

अन्तर्बहिः स्वं स्थिरजङ्गमेषु

ज्ञात्वात्मनाधारतया विलोक्य ।

त्यक्ताखिलोपाधिरखण्डरूपः

पूर्णात्मना यः स्थित एष मुक्तः ॥ ३३९ ॥

सर्वात्मना बन्धविमुक्तिहेतुः

सर्वात्मभावान्न परोऽस्ति कश्चित् ।

दृश्याग्रहे सत्युपपद्यतेऽसौ

सर्वात्मभावोऽस्य सदात्मनिष्ठया ॥ ३४० ॥

दृश्यस्याग्रहणं कथं तु घटते देहात्मना तिष्ठतो
बाह्यार्थानुभवप्रसक्तमनसस्तत्तत्क्रियां कुर्वतः ।

संन्यस्ताखिलधर्मकर्मविषयैर्नित्यात्मनिष्ठापरै-
स्तत्त्वज्ञैः करणीयमात्मानि सदानन्देच्छुभि-

र्यन्ततः ॥ ३४१ ॥

सर्वात्मासिद्धये भिक्षोः कृतश्रवणकर्मणः ।

समाधिं विदधात्येषा शान्तो दान्त इति श्रुतिः ॥

आरूढशक्तेरहमो विनाशः

कर्तुं न शक्यः सहसापि पण्डितैः ।

ये निर्विकल्पाख्यसमाधिनिश्चला-

स्तानन्तरानन्तभवा हि वासनाः ॥ ३४३ ॥

आवरणरहित

अहंबुद्धयैव मोहिन्या योजयित्वावृतेर्बलात् ।

विक्षेपशक्तिः पुरुषं विक्षेपयति तद्गुणैः ॥ ३४४ ॥

विक्षेपशक्तिविजयो विषमो विधातुं
निःशेषमावरणशक्तिनिवृत्त्यभावे ।

दृग्दृश्ययोः स्फुटपयोजलवद्विभागे
नश्येत्तर्दावरणमात्मानि च स्वभावात् ॥ ३४५ ॥

निःसंशयेन भवति प्रतिबन्धशून्यो
विक्षेपणं न हि तदा यदि चेन्मृषार्थे ।

सम्यग्विवेकः स्फुटबोधजन्यो
विभज्य दृग्दृश्यपदार्थतत्त्वम् ।

छिनत्ति मायाकृतमोहबन्धं
यस्माद्विमुक्तस्य पुनर्न संसृतिः ॥ ३४६ ॥

परावरैकत्वविवेकवद्भि-
र्देहत्यविद्यागहनं ह्यशेषम् ।

किं स्यात्पुनः संसरणस्य बीज-
मद्वैतभावं समुपेयुषोऽस्य ॥ ३४७ ॥ शास्त्रस्य

भावरणस्य निवृत्तिर्भवति च सम्यक्पदार्थदर्शनतः ।

मिथ्याज्ञानविनाशस्तद्विक्षेपजानितदुःखनिवृत्तिः ॥

एतन्नित्यं दृष्टं सम्यग्रज्जुस्वरूपविज्ञानात् ।

तस्माद्वस्तु सतत्त्वं ज्ञातव्यं बन्धमुक्तये विदुषा ॥

अयोऽग्नियोगादिव सत्समन्वया-

न्मात्रादिरूपेण विजृम्भते धीः ।

तत्कार्यमेतद्वित्यं यतो मृषा

दृष्टं भ्रमस्वप्नमनोरथेषु ॥ ३५० ॥

ततो विकाराः प्रकृतेरहंमुखा

देहावसाना विषयाश्च सर्वे ।

क्षणेऽन्यथा भावितया ह्यमीषा-

मसत्त्वमात्मा तु कदापि नान्यथा ॥ ३५१ ॥

नित्याद्वयाखण्डचिदेकरूपो

बुद्ध्यादिसाक्षी सदसद्विकक्षणः ।

१ जिवति २ पदान्तरं

२ नित्यं ॥

अहंपदप्रत्ययलाक्षितार्थः

प्रत्यक्सदानन्दघनः परात्मा ॥ ३५२ ॥

इत्थं विपश्चित्शदसाद्विभज्य

निश्चित्य तत्त्वं निजबोधदृष्ट्या ।

ज्ञात्वा स्वमात्मानमखण्डबोधं

तेभ्यो विमुक्तः स्वयमेव शाम्यति ॥ ३५३ ॥

अज्ञानहृदयग्रन्थेर्निःशेषविलयस्तदा ।

समाधिनाविकल्पेन यदाद्वैतात्मदर्शनम् ॥ ३५४ ॥

त्वमहमिदमितीयं कल्पना बुद्धिदोषा-

त्प्रभवति परमात्मन्यद्वये निर्विशेषे ।

प्रविलसति समाधावस्य सर्वो विकल्पो

विलयनमुपगच्छेद्वस्तुतत्त्वावधृत्या ॥ ३५५ ॥

शान्तो दान्तः परमुपरतः क्षान्तियुक्तः समाधिं

कुर्वन्नित्यं कलयति यतिः स्वस्य सर्वात्मभावम् ।

तेनाविद्यातिमिरजानितान्साधुदग्धना विकल्पा-
न्ब्रह्माकृत्या निवसति सुखं निष्क्रियो निर्वि-

कल्पः ॥ ३५६ ॥

समाहिता ये प्रविलाप्य बाह्यं
श्रोत्रादिचेतः स्वमहं, चिदात्मानि ।

त एव मुक्ता भवपाशबन्धै-

र्नान्ये तु पारोक्ष्यकथाभिधायिनः ॥ ३५७ ॥

उपाधिभेदात्स्वयमेव भिद्यते

चोपाध्यपोहे स्वयमेव केवलः ।

तस्मादुपाधोर्विलयाय विद्वा-

न्वसेत्सदाऽकल्पसमाधिनिष्ठया ॥ ३५८ ॥

साति सक्तो नरो याति सद्भावं ह्येकनिष्ठया ।

कीटको भ्रमरं ध्यायन्भ्रमरत्वाय कल्पते ॥ ३५९ ॥

क्रियान्तरां शक्तिमपास्य कीटको

ध्यायन्नलित्वं ह्यलिभावमृच्छति ।

तथैव योगी परमात्मतत्त्वं
ध्यात्वा समायाति तदेकनिष्ठया ॥ ३६० ॥

अतीव सूक्ष्मं परमात्मतत्त्वं
न स्थूलदृष्ट्या प्रतिपत्तुमर्हति ।
समाधिनात्यन्तसुसूक्ष्मवृत्त्या
ज्ञातव्यमयैरतिशुद्धबुद्धिभिः ॥ ३६१ ॥

यथा सुवर्णं पटुपाकशोधितं
त्यक्त्वा मलं स्वात्मगुणं समृच्छति ।
तथा मनः सत्त्वरजस्तमोमलं
ध्यानेन संत्यज्य समेति तत्त्वम् ॥ ३६२ ॥

निरन्तराभ्यासवशात्तदित्थं
पक्वं मनो ब्रह्मणि लीयते यदा ।
तदा समाधिः स विकल्पवर्जितः
स्वतोऽद्वयानन्दरसानुभावकः ॥ ३६३ ॥

समाधिनानेन समस्तवासना-
ग्रन्थेर्विनाशोऽखिलकर्मनाशः ।
अन्तर्बहिः सर्वत एव सर्वदा-
स्वरूपविस्फूर्तिरयन्नतः स्यात् ॥ ३६४ ॥

श्रुतेः शतगुणं विद्यान्मननं मननादपि ।
निदिध्यासं लक्षगुणमनन्तं निर्विकल्पकम् ॥ ३६५ ॥

निर्विकल्पकसमाधिना स्फुटं
ब्रह्मतत्त्वमवगम्यते ध्रुवम् ।
नान्यथाचलतया मनोगतेः
प्रत्ययान्तरविमिश्रितं भवेत् ॥ ३६६ ॥

अतः समाधत्स्व यतेन्द्रियः स-
न्निरन्तरं शान्तमन्ताः प्रतीचि ।
विध्वंसय ध्वान्तमनाद्यविद्यया
कृतं सदेकत्वविलोकनेन ॥ ३६७ ॥

योगस्य प्रथमद्वारं वाङ्निरोधोऽपरिग्रहः ।

निराशा च निरीहा च नित्यमेकान्तशीलता ॥

एकान्तस्थितिरिन्द्रियोपरमणे हेतुर्दमश्चेतसः

संरोधे करणं, शमेन विलयं यायादहंवासना ।

तेनानन्दरसानुभूतिरचला ब्राह्मी सदा योगिनः

तस्माच्चित्तनिरोध एव सततं कार्यः प्रयत्ना-

न्मुनेः ॥ ३६९ ॥

वाचं नियच्छात्मनि, तं नियच्छ

बुद्धौ, धियं यच्छ च बुद्धिसाक्षिणि, ।

तं चापि पूर्णात्मनि निर्विकल्पे

विलाप्य शान्तिं परमां भजस्व ॥ ३७० ॥

देहप्राणेन्द्रियमनो बुद्ध्यादिभिरुपाधिभिः ।

यैर्यैवृत्तेः समायोगस्तत्तद्भावोऽस्य योगिनः ॥ ३७१

तन्निवृत्त्या मुनेः सम्यक्सर्वोपरमणं सुखम् ।
संदृश्यते सदानन्दरसानुभवविप्लवः ॥ ३०२ ॥

अन्तस्त्यागो बहिस्त्यागो विरक्तस्यैव युज्यते ।
त्यजत्यन्तर्वहिः सङ्गं विरक्तस्तु मुमुक्षया ॥ ३०३ ॥

बहिस्तु विषयैः सङ्गं तथान्तरहमादिभिः ।
विरक्त एव शक्नोति त्यक्तुं ब्रह्माणि निष्ठितः ॥

वैराग्यबोधौ पुरुषस्य पक्षिव-
त्पक्षौ विजानीहि विचक्षणत्वम् ।

विमुक्तिसौधाग्रलताधिरोहणं
ताभ्यां विना नान्यतरेण सिध्यति ॥ ३०५ ॥

अत्यन्तवैराग्यवतः समाधिः
समाहितस्यैव दृढप्रबोधः

प्रबुद्धतत्त्वस्य हि बन्धमुक्ति-
मुक्तात्मनो नित्यसुखानुभूतिः ॥ ३०६ ॥

वैराग्यान्न परं सुखस्य जनकं पश्यामि वश्यात्मनः ।

तच्चेच्छुद्धतरात्मबोधसाहितं स्वाराज्यसाम्रा-

ज्यधुक् ॥

एतद्द्वारमजस्रमुक्तियुवतेर्यस्मात्त्वमस्मात्परं ।

सर्वत्रास्पृहया सदात्मनि सदा प्रज्ञां कुरु श्रे-

यसे ॥ ३७७ ॥

आशां छिन्धि विषोपमेषु विषयेष्वेवैव मृत्योः

कृतिः ।

त्यक्त्वा जातिकुलाश्रमेष्वभिमर्ति मुञ्चातिदूरा

त्क्रियाः ॥

देहादावसति त्यजात्मधिषणां प्रज्ञां कुरुष्व-

त्मनि ।

त्वं द्रष्टास्यमनोऽसि निर्द्वयपरं ब्रह्मासि यद्व-

स्तुतः ॥ ३७८ ॥

लक्ष्ये ब्रह्माणि मानसं दृढतरं संस्थाप्य बाह्येन्द्रियं ।
स्वस्थाने विनिवेश्य निश्चलतनुश्चोपेक्ष्य देह-
स्थितिम् ॥

ब्रह्मात्मैक्यमुपेत्य तन्मयतया चाखण्डवृत्त्यानिशं ।
ब्रह्मानन्दरसं पिवात्मानि मुदा शून्यैः किम-
न्यैर्भृशम् ॥ ३७९ ॥

अनात्मचिन्तनं त्यक्त्वा कश्मलं दुःखकारणम् ।
चिन्तयात्मानमानन्दरूपं यन्मुक्तिकारणम् ॥ ३८० ॥

एष स्वयंज्योतिरशेषसाक्षी ।
विज्ञानकोशो विलसत्यजस्रम् ।
लक्ष्यं विधायैनमसाद्विलक्षणम् ।

अखण्डवृत्त्यात्मतयानुभावय ॥ ३८१ ॥

एतमाच्छिन्नया वृत्त्या प्रत्ययान्तरगून्यया ।

उल्लेखयन्विजानीयात्स्वस्वरूपतया स्फुटम् ॥

निश्चयः परतेषु

अत्रात्मत्वं दृढीकुर्वन्नहमादिषु संत्यजन् ।

उदासीनतया तेषु तिष्ठेत्स्फुटघटादिवत् ॥ ३८३ ॥

विशुद्धमन्तःकरणं स्वरूपे

निवेश्य साक्षिण्यबन्धमात्रे ।

शनैः शनैर्निश्चलतामुपानय-

न्पूर्णं स्वमेवानुविलोकयेत्ततः ॥ ३८४ ॥

देहेन्द्रियप्राणमनोऽहमादिभिः

स्वाज्ञानकृप्तैरखिलैरुपाधिभिः ।

विमुक्तमात्मानमखण्डरूपं

पूर्णं महाकाशमिवावलोकयेत् ॥ ३८५ ॥

घटकलशकुलसूचिमुख्यै-

र्गगनमुपाधिशतैर्विमुक्तमेकम् ।

भवति न विविधं तथैव शुद्धं

परमहमादिविमुक्तमेकमेव ॥ ३८६ ॥

ब्रह्मादिस्तम्बपर्यन्ता मृषामात्रा उपाधयः ।

ततः पूर्णं स्वमात्मानं पश्येदेकात्मना स्थितम् ॥

यत्र भ्रान्त्या कल्पितं तद्विवेके

तत्तन्मात्रं नैव तस्माद्विभिन्नम् ।

भ्रान्तेर्नाशे भाति दृष्टाहितत्वं

रज्जुस्तद्वद्विश्वमात्मस्वरूपम् ॥ ३८८ ॥

स्वयं ब्रह्मा स्वयं विष्णुः स्वयमिन्द्रः स्वयं शिवः ।

स्वयं विश्वमिदं सर्वं स्वस्मादन्यन्न किंचन ॥ ३८९ ॥

अन्तः स्वयं चापि बहिः स्वयं च

स्वयं पुरस्तात्स्वयमेव पश्चात् ।

स्वयं ह्यवाच्यां स्वयमप्युदीच्यां

तथोपरिष्ठात्स्वयमप्यधस्तात् ॥ ३९० ॥

तरङ्गफेनभ्रमबुद्बुदादि

सर्वं स्वरूपेण जलं यथा तथा ।

चिदेव देहाद्यहमन्तमेत-

त्सर्वं चिदेवैकरसं विशुद्धम् ॥ ३९१ ॥

सदेवेदं सर्वं जगदवगतं बाङ्मनसयोः ।

सतोऽन्यन्नास्त्येव प्रकृतिपरसीम्नि स्थितवतः ॥

पृथक् किं मृत्स्नायाः कलशघटकुम्भाद्यवगतं ।

वदत्येष भ्रान्तस्त्वमहमिति मायामदिरया ॥ ३९२ ॥

क्रियासमभिहारेण यत्र नान्यदिति श्रुतिः

ब्रवीति द्वैतराहित्यं मिथ्याध्यासनिवृत्तये ॥ ३९३ ॥

आकाशवन्निर्मलानिर्विकल्प-

निःसीमनिष्पन्दननिर्विकारम् ।

अन्तर्बहिः शून्यमनन्यमद्वयं

स्वयं परं ब्रह्म किमस्ति बोध्यम् ॥ ३९४ ॥

वक्तव्यं किमु विद्यतेऽत्र बहुधा ब्रह्मैव जीवः

स्वयं ।

ब्रह्मैतज्जगदाततं नु सकलं ब्रह्माद्वितीयं श्रुतिः ॥

ब्रह्मैवाहमिति प्रबुद्धमतयः संत्यक्तबाह्याः स्फुटं ।
 ब्रह्माभूय वसन्ति संतताचिदानन्दात्मनैतद्धु-
 वम् ॥ ३९५ ॥

जहि मलमयकोशेऽहंधियोत्थापिताशां
 प्रसभमानिलकल्पे लिङ्गदेहेऽपि पश्चात् ।
 निगमगदितकीर्तिं नित्यमानन्दमूर्तिं
 स्वयमिति परिचीय ब्रह्मरूपेण तिष्ठ ॥ ३९६ ॥

शवाकारं यावद्भजति मनुजस्तावदशुचिः
 परेभ्यः स्यात्क्लेशो जननमरणव्याधिनिलयः ।
 यदात्मानं शुद्धं कलयति शिवाकारमचलं
 तदा तेभ्यो मुक्तो भवति हि तदाह श्रुतिरपि ॥

स्वात्मन्यारोपिताशेषाभासवस्तुनिरासतः ।
 स्वयमेव परं ब्रह्म पूर्णमद्वयमक्रियम् ॥ ३९८ ॥

समाहितायां सति चित्तवृत्तौ
 परात्मानि ब्रह्माणि निर्विकल्पे ।

न दृश्यते कश्चिदयं विकल्पः ।

प्रजल्पमात्रः परिशिष्यते ततः ॥ ३९९ ॥

असत्कल्पो विकल्पोऽयं विश्वमित्येकवस्तुनि ।

निर्विकारे निराकारे निर्विशेषे भिदा कुतः ॥ ४०० ॥

द्रष्टृदर्शनदृश्यादिभावशून्यैकवस्तुनि ।

निर्विकारे निराकारे निर्विशेषे भिदा कुतः ॥ ४०१ ॥

कल्पार्णव इवात्यन्तपरिपूर्णैकवस्तुनि ।

निर्विकारे निराकारे निर्विशेषे भिदा कुतः ॥ ४०२ ॥

तेजसीव तमो यत्र प्रलीनं भ्रान्तिकारणम् ।

अद्वितीये परे तत्त्वे निर्विशेषे भिदा कुतः ॥ ४०३ ॥

एकात्मके परे तत्त्वे भेदवार्ता कथं वसेत् ।

सुषुप्तौ सुखमात्रायां भेदः केनावलोकितः ॥ ४०४ ॥

न ह्यस्ति विश्वं परतत्त्वबोधा-

त्सदात्मनि ब्रह्माणि निर्विकल्पे ।

कालत्रये नाप्यहिरीक्षितो गुणे
नह्यम्बुविन्दुर्मृगतृष्णिकायाम् ॥ ४०९ ॥

मायामात्रमिदं द्वैतमद्वैतं परमार्थतः ।
इति ब्रूते श्रुतिः साक्षात्सुषुप्तावनुभूयते ॥ ४०६ ॥

अनन्यत्वमधिष्ठानादारोप्यस्य निरीक्षितम् ।
पण्डितै रज्जुसर्पादौ विकल्पो भ्रान्तिजीवनः ॥
चित्तमूलो विकल्पोऽयं चित्ताभावे न कश्चन ।
अतश्चित्तं समाधेहि प्रत्यग्रूपे परात्मनि ॥ ४०८ ॥

किमपि सततबोधं केवलानन्दरूपं
निरूपममतिवेलं नित्यमुक्तं निरीहम् ।
निरवधिगगनाभं निष्कलं निर्विकल्पं
हृदि कलयति विद्वान्ब्रह्म पूर्णं समाधौ ॥ ४०९ ॥
प्रकृतिविकृतिशून्यं भावनातीतभावं
समरसमसमानं मानसं बन्धदूरम् ।

निगमवचनसिद्धं नित्यमस्मत्प्रसिद्धं
हृदि कलयति विद्वान्ब्रह्म पूर्णं समाधौ ॥४१०॥

अजरममरमस्ताभाववस्तुस्वरूपं
स्तिमितसलिलराशिप्रख्यमाख्याविहीनम् ।
समितगुणाविकारं शाश्वतं शान्तमेकं
हृदि कलयति विद्वान्ब्रह्म पूर्णं समाधौ ॥ ४११ ॥

समाहितान्तःकरणः स्वरूपे
विलोकयात्मानमखण्डवैभवम् ।
विच्छिन्धि बन्धं भवगन्धगन्धितं
यत्नेन पुंस्त्वं सफलीकुरुष्व ॥ ४१२ ॥
सर्वोपाधिविनिर्मुक्तं सच्चिदानन्दमद्वयम् ।
भावयात्मानमात्मस्थं न भूयः कल्पसेऽध्वने ॥ ४१३ ॥

छायेव पुंसः परिदृश्यमान-
माभासरूपेण फलानुभूत्या ।

शरीरभाराच्छववान्निरस्तं

पुनर्न संधत्त इदं महात्मा ॥ ४१४ ॥

सततविमलबोधानन्दरूपं समेत्य

त्यज जडमलरूपोपाधिमेतं सुदूरे ।

अथ पुनरपि नैष स्मर्यतां, वान्तवस्तु

स्मरणविषयभूतं कल्पते कुत्सनाय ॥ ४१५ ॥

निन्दनीय

समूलमेतत्परिदह्य बह्वौ

सदात्मानि ब्रह्मणि निर्विकल्पे ।

ततः स्वयं नित्यविशुद्धबोधा-

नन्दात्मना तिष्ठति विद्वरिष्ठः ॥ ४१६ ॥

प्रारब्धसूत्रग्रथितं शरीरं

प्रयातु वा तिष्ठतु गोरिवासृक् ।

न तत्पुनः पश्यति तच्चवेत्ताऽ

नन्दात्मनि ब्रह्मणि कीनवृत्तिः ॥ ४१७ ॥

“शरीरभारात्” पाठोऽन्यः.

अखण्डानन्दमात्मानं विज्ञाय स्वस्वरूपतः ।
 किमिच्छन्कस्य वा हेतोर्देहं पुष्पाति तत्त्ववित् ॥
 संसिद्धस्य फलं त्वेतज्जीवन्मुक्तस्य योगिनः ।
 बहिरन्तः सदानन्दरसस्वादनात्मनि ॥ ४१९ ॥
 वैराग्यस्य फलं बोधो बोधस्योपरतिः फलम् ।
 स्वानन्दानुभवाच्छान्तिरैषैवोपरतेः फलम् ॥ ४२० ॥
 यद्युत्तरोत्तराभावः पूर्वपूर्वं तु निष्फलम् ।
 निवृत्तिः परमा तृप्तिरानन्दोऽनुपमः स्वतः ॥ ४२१ ॥
 दृष्टदुःखेष्वनुद्वेगो विद्यायाः प्रस्तुतं फलम् ।
 यत्कृतं भ्रान्तिवेलायां नानाकर्म जुगुप्सितम् ।
 पश्चान्नरो विवेकेन तत्कथं कर्तुमर्हति ॥ ४२२ ॥
 विद्याफलं स्यादसतो निवृत्तिः
 प्रवृत्तिरज्ञानफलं तदीक्षितम् ।
 तज्ज्ञानयोर्यन्मृगतृष्णिकादौ,
 नो चेद्विदां दृष्टफलं किमस्मात् ॥ ४२३ ॥

अज्ञानहृदयग्रन्थेर्विनाशो यद्यशेषतः ।

आनिच्छोर्विषयः किन्तु प्रवृत्तेः कारणं स्वतः ॥ ४२४ ॥

वासनानुदयो भोग्ये, वैराग्यस्य तदावधिः ।

अहंभावोदयाभावो बोधस्य परमावधिः ।

लनिवृत्तेरेनुत्पत्तिर्मर्यादोपरतेस्तु सा ॥ ४२५ ॥

ब्रह्माकारतया सदा स्थिततया निर्मुक्तबाह्यार्थधी-

रन्यावेदितभोग्यभोगकलनो निद्रालुवद्बालवत् ॥

स्वमालोकितलोकवज्जगदिदं पश्यन्कचिल्लब्धधीः ।

आस्ते कश्चिदनन्तपुण्यफलभुग्धन्याः स मान्यो

भुवि ॥ ४२६ ॥

स्थितप्रज्ञो यतिरयं यः सदानन्दमश्नुते ।

ब्रह्मण्येव विलीनात्मा निर्विकारो विनिष्क्रियः ॥

ब्रह्मात्मनोः शोधितयोरेकभावावगाहिनी ।

निर्विकल्पा च चिन्मात्रा वृत्तिः प्रज्ञेति कथ्यते ॥

सुस्थितासौ भवेद्यस्य स्थितप्रज्ञः स उच्यते । ४२७

“ किन्तु ” पाठान्तरे.

यस्य स्थिता भवेत्प्रज्ञा यस्यानन्दो निरन्तरः ।

प्रपञ्चो विस्मृतप्रायः स जीवन्मुक्त इष्यते ॥४२९॥

लीनधीरपि जागर्ति यो जाग्रद्धर्मवर्जितः ।

बोधो निर्वासनो यस्य स जीवन्मुक्त इष्यते ॥४३०॥

शान्तसंसारकलनः कलावानपि निष्कलः ।

यस्य चित्तं विनिश्चिन्तं स जीवन्मुक्त इष्यते ॥४३१॥

वर्तमानेऽपि देहेऽस्मिञ्छयावदनुवर्तिनि ।

अहंताममताभावो जीवन्मुक्तस्य लक्षणम् ॥४३२॥

अतीताननुसन्धानं भविष्यदविचारणम् ।

औदासीन्यमपि प्राप्तं जीवन्मुक्तस्य लक्षणम् ॥४३३॥

गुणदोषविशिष्टेऽस्मिन्स्वभावेन विलक्षणे ।

सर्वत्र समदर्शित्वं जीवन्मुक्तस्य लक्षणम् ॥४३४॥

इष्टानिष्टार्थसंप्राप्तौ समदर्शितयात्मनि ।

उभयत्राविकारित्वं जीवन्मुक्तस्य लक्षणम् ॥

ब्रह्मानन्दरसस्वादासक्तचित्ततया यतेः ।
 अन्तर्बहिरविज्ञानं जीवन्मुक्तस्य लक्षणम् ॥४३६॥
 देहेन्द्रियादौ कर्तव्ये ममाहंभाववर्जितः ।
 औदासीन्येन यस्तिष्ठेत्स जीवन्मुक्तलक्षणः ॥४३७॥
 विज्ञातः आत्मनो यस्य ब्रह्मभावः श्रुतेर्वलात् ।
 भवबन्धविनिर्मुक्तः स जीवन्मुक्तलक्षणः ॥४३८॥
 देहेन्द्रियेष्वहंभावः इदंभावस्तदन्यके ।
 यस्य नो भवतः कापि स जीवन्मुक्त इष्यते ॥४३९॥
 न प्रत्यग्ब्रह्मणो भेदं कदापि ब्रह्मसर्गयोः ।
 प्रज्ञया यो विजानाति स जीवन्मुक्तलक्षणः ॥४४०॥
 साधुभिः पूज्यमानेऽस्मिन्पीड्यमानेऽपि दुर्जनैः ।
 समभावो भवेद्यस्य स जीवन्मुक्तलक्षणः ॥४४१॥
 यत्र प्रविष्टा विषयाः परेरिता
 नदीप्रवाहा इव वारिराशौ ।
 लीयन्ति सन्मात्रतया न विक्रिया-
 मुत्पादयन्त्येष यतिर्विमुक्तः ॥ ४४२ ॥

विज्ञातब्रह्मतत्त्वस्य यथापूर्वं न संसृतिः ।

अस्ति चेन्न स विज्ञातब्रह्मभावो बहिर्मुखः ॥ ४४३ ॥

प्राचीनवासनावेगादसौ संसरतीति चेत् ।

न सदेकत्वविज्ञानान्मन्दी भवति वासना ॥ ४४४ ॥

अत्यन्तकामुकस्यापि वृत्तिः कुण्ठति मातरि ।

तथैव ब्रह्मणि ज्ञाते पूर्णानन्दे मनीषिणः ॥ ४४५ ॥

निदिध्यासनशीलस्य बाह्यप्रत्यय ईक्ष्यते ।

ब्रवीति श्रुतिरेतस्य प्रारब्धं फलदर्शनात् ॥ ४४६ ॥

सुखाद्यनुभवो यावत्तावत्प्रारब्धमिष्यते ।

फलोदयः क्रियापूर्वो निष्क्रियो न हि कुत्रचित् ॥ ४४७ ॥

अहं ब्रह्मेति विज्ञानात्कल्पकोटिघातार्जितम् ।

संचितं विलयं याति प्रबोधात्स्वप्नकर्मवत् ॥ ४४८ ॥

यत्कृतं स्वप्नवेलायां पुण्यं वा पापमुत्पणम् ।

सुप्तोत्थितस्य किं तत्स्यात्स्वर्गाय नरकाय वा ॥ ४४९ ॥

स्वप्नसङ्गमुदासीनं परिज्ञाय नभो यथा ।
 न श्लिष्यति च यत्किञ्चित्कदाचिद्भाविर्कर्मभिः ॥ ४५०
 न नभो घटयोगेन सुगगन्धेन लिप्यते ।
 तथात्मोपाधियोगेन तद्धर्मैर्नैव लिप्यते ॥ ४५१ ॥
 ज्ञानोदयात्पुरारब्धं कर्मज्ञानान्न नश्यति ।
 अदद्यात् स्वफलं लक्ष्यमुद्दिश्योत्सृष्ट्वाणवत् ॥ ४५२
 व्याघ्रबुद्ध्या विनिर्मुक्तो बाणः पश्चात्तु गोमतौ ।
 न तिष्ठति छिनत्त्येव लक्ष्यं वेगेन निर्भरम् ॥ ४५३
 प्रारब्धं बलवत्तरं खलु विदां भोगेन तस्य क्षयः
 सम्यग्ज्ञानद्रुताशनेन विलयः प्राक्संचितागा-
 मिनाम् ।

ब्रह्मात्मैक्यमवेक्ष्य तन्मयतया ये सर्वदा संस्थिता-
 स्तेषां तन्नित्यं न हि कचिदपि ब्रह्मैव ते निर्गुणम् ॥
 उपाधितादात्म्यविहीनकेवल-
 ब्रह्मात्मनैवात्मानि तिष्ठतो मुनेः ।

प्रारब्धसद्भावकथा न युक्ता

स्वप्नार्थसंवन्धकथेव जाग्रतः ॥ ४५५ ॥

न हि प्रबुद्धः प्रतिभासदेहे

देहोपयोगिन्यपि च प्रपञ्चे ।

करोत्यहंतां ममतामिदंतां

किंतु स्वयं तिष्ठति जागरेण ॥ ४५६ ॥

न तस्य मिथ्यार्थसमर्थनेच्छा

न संग्रहस्तज्जगतोऽपि दृष्टः ।

तत्रानुवृत्तिर्यदि चेन्मृषार्थे

न निद्रया मुक्त इतीष्यते ध्रुवम् ॥ ४५७ ॥

तद्वत्परे ब्रह्मणि वर्तमानः

सदात्मना तिष्ठति नान्यदीक्षते ।

स्मृतिर्यथा स्वप्नाविलोकितार्थे

तथाविदः प्राशनमोचनादौ ॥ ४५८ ॥

कर्मणा निर्मितो देहः प्रारब्धं तस्य कल्प्यताम् ।

नानादेरात्मनो युक्तं नैवात्मा कर्मनिर्मितः ॥

अजो नित्यः शाश्वत इति ब्रूते श्रुतिरमोघवाक् ।

तदात्मना तिष्ठतोऽस्य कुतः प्रारब्धकल्पना ॥४६०॥

प्रारब्धं सिद्ध्यति तदा यदा देहात्मना स्थितिः ॥

देहात्मभावो नैवेष्टः प्रारब्धं त्यज्यतामतः ॥४६१॥

शरीरस्यापि प्रारब्धकल्पना भ्रान्तिरेव हि ।

अध्यस्तस्य कुतः सत्त्वंमसत्यस्य कुतो जनिः ॥४६२॥

अजातस्य कुतो नाशः प्रारब्धमसतः कुतः ।

ज्ञानेनाज्ञानकार्यस्य समूलस्य लयो यदि ॥४६३॥

तिष्ठत्ययं कथं देह इति शङ्कावतो जडान् ।

समाधातुं बाह्यदृष्ट्या प्रारब्धं वदति श्रुतिः ।

न तु देहादिसत्यत्वबोधनाय विपश्चिताम् ॥४६४॥

परिपूर्णमनाद्यन्तमप्रमेयमाविक्रियम् ।

एकमेवाद्वयं ब्रह्म नेह नानास्ति किञ्चन ॥४६५॥

सद्धनं चिद्धनं नित्यमानन्दघनमक्रियम् ।

एकमेवाद्वयं ब्रह्म नेह नानास्ति किञ्चन ॥४६६॥

प्रत्यगेकरसं पूर्णमनन्तं सर्वतोमुखम् ।

एकमेवाद्वयं ब्रह्म नेह नानास्ति किञ्चन ॥४६७॥

अहेयमनुपादेयमनादेयमनाश्रयम् ।

एकमेवाद्वयं ब्रह्म नेह नानास्ति किञ्चन ॥४६८॥

निर्गुणं निष्कलं सूक्ष्मं निर्विकल्पं निरञ्जनम् ।

एकमेवाद्वयं ब्रह्म नेह नानास्ति किञ्चन ॥४६९॥

अनिरूप्यस्वरूपं यन्मनोवाचामगोचरम् ।

एकमेवाद्वयं ब्रह्म नेह नानास्ति किञ्चन ॥४७०॥

सत्समृद्धं स्वतः सिद्धं शुद्धं बुद्धमनीदृशम् ।

एकमेवाद्वयं ब्रह्म नेह नानास्ति किञ्चन ॥४७१॥

निरस्तरागा विनिरस्तभोगाः

शान्ता सुदान्ता यतयो महान्तः ।

विज्ञाय तत्त्वं परमेतदन्ते

प्राप्ताः परां निर्वृतिमात्मयोगात् ॥ ४७२ ॥

भवानपीदं परतत्त्वमात्मनः

स्वरूपमानन्दघनं विचार्य ।

विधूय मोहं स्वमनःप्रकल्पितं
मुक्तः कृतार्थो भवतु प्रबुद्धः ॥ ४७३ ॥

समाधिना साधुविनिश्चलात्मना
पश्यात्मतत्त्वं स्फुटबोधचक्षुषा ।

निःसंशयं सम्यगवेक्षितश्चे-
च्छ्रुतः पदार्थो न पुनर्विकल्पते ॥ ४७४ ॥

स्वस्याविद्याबन्धसंबन्धमोक्षा-
त्सत्यज्ञानानन्दरूपात्मलब्धौ ।

शास्त्रं युक्तिर्देशिकोक्तिः प्रमाणं
चान्तः सिद्धा स्वानुभूतिः प्रमाणम् ॥ ४७५ ॥

बन्धो मोक्षश्च तृप्तिश्च चिन्तारोग्यक्षुधादयः ।

स्वेनैव वेद्या यज्ज्ञानं परेषामानुमानिकम् ॥

तटस्थिता बोधयन्ति गुरवः श्रुतयो यथा ।

प्रज्ञयैव तरेद्विद्वानीश्वरानुगृहीतया ॥ ४७७ ॥

स्वानुभूत्या स्वयं ज्ञात्वा स्वमात्मानमखण्डितम् ।
संसिद्धः सन्मुखं तिष्ठेन्नविक्लवात्मनात्मनि ॥

वेदान्तसिद्धान्तनिरुक्तिरेषा
ब्रह्मैव जीवः सकलं जगच्च ।
अखण्डरूपास्थितिरेव मोक्षो
ब्रह्माद्वितीये श्रुतयः प्रमाणम् ॥ ४७९ ॥

इति गुरुवचनाच्छ्रुतिप्रमाणा-
त्परमवगम्य सतत्त्वमात्मयुक्त्या ।
प्रशमितकरणः समाहितात्मा
क्वचिदचलाकृतिरात्मनिष्ठितोऽभूत् ॥ ४८० ॥
कंचित्कालं समाधाय परे ब्रह्माणि मानसम् ।
उत्थाय परमानन्दादिदं वचनमब्रवीत् ॥ ४८१ ॥

बुद्धिर्विनष्टा गलिता प्रवृत्ति-
ब्रह्मात्मनोरेकतयाधिगत्या ।

“अचला वृत्ति” पाठान्तो

इदं न जानेऽप्यनिदं न जानै

किं वा कियद्वा सुखमस्त्यपारम् ॥ ४८२ ॥

वाचा वक्तुमशक्यमेव मनसा मन्तुं न वा शक्यते ।

स्वानन्दामृतपूरपूरिति परब्रह्माभ्युधेवैभवम् ।

अम्भोराशिविशीर्णवार्षिकशिलाभावं भजन्मेमनो ।

यस्यांशांशलवे विलीनमधुनानन्दात्मना नि-

वृत्तम् ॥ ४८३ ॥

क्व गतं केन वा नीतं कुत्र लीनमिदं जगत् ।

अधुनैव मया दृष्टं नास्ति किं महदद्भुतम् ॥ ४८४ ॥

किं हेयं किमुपादेयं किमन्यत्किं विलक्षणम् ।

अखण्डानन्दपीयूषपूर्णे ब्रह्ममहार्णवे ॥ ४८५ ॥

न किञ्चिदत्र पश्यामि न शृणोमि न वेद्म्यहम् ।

स्वात्मनैव सदानन्दरूपेणास्मि विलक्षणः ॥ ४८६ ॥

नमो नमस्ते गुरवे महात्मने

विमुक्तसङ्गाय सदुत्तमाय ।

नित्याद्वयानन्दरसस्वरूपिणे

भूम्ने सदापारदयाम्बुधान्ने ॥ ४८७ ॥

यत्कटाक्षशशिसान्द्रचन्द्रिका-

पातधूतभवतापजश्रमः ।

प्राप्तवानहमखण्डवैभवा-

नन्दमात्मपदमक्षयं क्षणात् ॥ ४८८ ॥

धन्योऽहं कृतकृत्योऽहं विमुक्तोऽहं भवग्रहात् ।

नित्यानन्दस्वरूपोऽहं पूर्णोऽहं तदनुग्रहात् ॥

असङ्गोऽहमनङ्गोऽहमलिङ्गोऽहमभङ्गुरः ।

प्रशान्तोऽहमनन्तोऽहममलोऽहंचिरंतनः ॥ ४९० ॥

अकर्ताहमभोक्ताहमविकारोऽहमक्रियः ।

शुद्धबोधस्वरूपोऽहं केवलोऽहं सदाशिवः ॥ ४९१ ॥

द्वष्टुःश्रोतुर्वक्तुः कर्तुर्भोक्तुर्विभिन्न एवाहम् ।

नित्यनिरन्तरानिष्क्रियनिःसीमासङ्गपूर्णबो-

धात्मा ॥ ४९२ ॥

नाहमिदं नाहमदोऽप्युभयोरवभासकं परं शुद्धम् ।
 बाह्याभ्यन्तरशून्यं पूर्णं ब्रह्माद्वितीयमेवाहम् ॥ ४९३ ॥
 निरुपममनादितत्त्वं
 त्वमहमिदमद इति कल्पनादूरम् ।
 नित्यानन्दैकरसं
 सत्यं ब्रह्माद्वितीयमेवाहम् ॥ ४९४ ॥
 नारायणोऽहं नरकान्तकोऽहं
 पुरान्तकोऽहं पुरुषोऽहमीशः ।
 अखण्डबोधोऽहमशेषसाक्षी
 निरीश्वरोऽहं निरहं च निर्ममः ॥ ४९५ ॥
 सर्वेषु भूतेष्वहमेव संस्थितो
 ज्ञानात्मनान्तर्बहिराश्रयः सन् ।
 भोक्ता च भोग्यं स्वयमेव सर्वं
 यद्यत्पृथग्दृष्टमिदंतया पुरा ॥ ४९६ ॥
 मय्यखण्डमुखाम्बोधौ बहुधा विश्ववीचयः ।
 उद्भवन्ते विलीयन्ते मायामारुतविभ्रमात् ॥ ४९७ ॥

स्थूलादिभावा मयि कल्पिता भ्रमा-
दारोपिता नु स्फुरणेन लोकैः ।

काले यथा कल्पकवत्सराय-
नर्त्वादयो निष्कलानिर्विकल्पे ॥ ४९८ ॥

आरोपितं नाश्रयतूषकं भवे-
त्कदापि मूढैरतिदोषदूषितैः ।

नार्द्रीकरोत्यूषरभूमिभागं
मरीचिकावारिमहाप्रवाहः ॥ ४९९ ॥

आकाशवलेपविदूरगोऽह-
मादित्यवद्भास्यविलक्षणोऽहम् ।

अहार्यवन्नित्यविनिश्चलोऽह-
मम्भोधिक्त्वारविवर्जितोऽहम् ॥ ५०० ॥

न मे देहेन संवन्धो मेघेनेव विहायसः ।

अतः कुतो मे मद्धर्मा जाग्रत्स्वप्नसुषुप्तयः ॥ ५०१ ॥

१ “आहार्य” पाठान्तरं
= पुत्रैः

उपाधिरायाति स एव गच्छति
स एव कर्माणि करोति भुंक्ते ।

स एव जीर्यन्म्रियते, सदाहं
कुलाद्रिवन्निश्चल एव संस्थितः ॥ ५०२ ॥

न मे प्रवृत्तिर्न च मे निवृत्तिः
सदैकरूपस्य निरंशकस्य ।

एकात्मको यो निविडो निरन्तरो
व्योमेव पूर्णः स कथं नु चेष्टते ॥ ५०३ ॥

पुण्यानि पापानि निरिन्द्रियस्थ
निश्चेतसो निर्विकृतेनिराकृतेः ।

कुतो ममाखण्डसुखानुभूते-
र्ब्रूते ह्यनन्वागतमित्यपि श्रुतिः ॥ ५०४ ॥

छायया स्पृष्टमुष्णं वा शीतं वा सुष्टु दुष्टु वा ।
न स्पृशत्येव यत्किञ्चित्पुरुषं तद्विकक्षणम् ॥ ५०५ ॥

न साक्षिणं साक्ष्यधर्माः संस्पृशन्ति विलक्षणम् ॥

अविकारमुदासीनं गृहधर्माः प्रदीपवत् ॥ ५०६ ॥

रवेर्यथा कर्मणि साक्षिभावो

वह्नेर्यथा दाहनियामकत्वम् ।

रज्जोर्यथारोपितवस्तुसङ्ग-

स्तथैव कूटस्थाचिदात्मनो मे ॥ ५०७ ॥

कर्तापि वा कारयितापि नाहं

भोक्तापि वा भोजयितापि नाहम् ।

द्रष्टापि वा दर्शयितापि नाहं

सोऽहं स्वयंज्योतिरनीहगात्मा ॥ ५०८ ॥

चलत्युपाधौ प्रतिबिम्बलौल्य-

मौपाधिकं मूढधियो नयन्ति ।

स्वबिम्बभूतं रविवद्विनिष्क्रियं

कर्तास्मि भोक्तास्मि इतोऽस्मि हेति ॥ ५०९ ॥

(११४)

जले वापि स्थले वापि लुठत्वेष जडात्मकः ।

नाहं विलिप्ये तद्धर्मैर्घटधर्मैर्नभो यथा ॥ ५१० ॥

कर्तृत्वभोक्तृत्वखलत्वमत्तता-

जडत्ववद्धत्वविमुक्ततादयः ।

बुद्धेर्विकल्पा न तु सन्ति वस्तुतः

स्वस्मिन्परे ब्रह्माणि केवलेऽद्वये ॥ ५११ ॥

सन्तु विकाराः प्रकृतेर्दशधा शतधा सहस्रधा

वापि ।

किं मेऽसङ्गचितस्तैर्न घनः कचिदम्बरं स्पृशति ॥

अव्यक्तादि स्थूलपर्यन्तमेत-

द्विधं यत्राभासमात्रं प्रतीतम् ।

व्योमप्रख्यं सूक्ष्ममाद्यन्तहीनं

ब्रह्माद्वैतं यत्तदेवाहमस्मि ॥ ५१२ ॥

सर्वाधारं सर्ववस्तुप्रकाशं

सर्वाकारं सर्वगं सर्वशून्यम् ।

नित्यं शुद्धं निश्चलं निर्विकल्पं

ब्रह्माद्वैतं यत्तदेवाहमास्मि ॥ ५१४ ॥

यत्प्रत्यस्ताशेषमायाविशेषं

प्रत्यश्रूपं प्रत्ययागम्यमानम् ।

सत्यज्ञानानन्तमानन्दरूपं

ब्रह्माद्वैतं यत्तदेवाहमास्मि ॥ ५१५ ॥

निष्क्रियोऽस्म्यविकारोऽस्मि निष्कलोऽस्मि

निराकृतिः ।

निर्विकल्पोऽस्मि नित्योऽस्मि निरालम्बोऽ-

स्मि निर्द्वयः ॥ ५१६ ॥

सर्वात्मकोऽहं सर्वोऽहं सर्वातीतोऽहमद्वयः ।

केवलाखण्डबोधोऽहमानन्दोऽहं निरन्तरम् ॥

स्वाराज्यसाम्राज्यविभूतिरेषा

भवत्कृपा श्रीमहिमप्रसादात् ।

प्राप्ता मया श्रीगुरवे महात्मने
 नमो नमस्तेऽस्तु पुनर्नमोऽस्तु ॥ ५१८ ॥
 महास्वप्ने मायाकृतजनिजरामृत्युगहने
 भ्रमन्तं क्लिश्यन्तं बहुलतरतापैरनुदिनम् ।
 अहंकारव्याघ्रव्यथितमिममत्यन्तकृपया
 प्रबोध्य प्रस्त्रापात्परमवितवान्मामासि गुरो ॥ ५१९ ॥
 नमस्तस्मै सदैकस्मै कस्मैचिन्महसे नमः ।
 यदेतद्विश्वरूपेण राजते गुरुराज ते ॥ ५२० ॥
 इति नवमवलोक्य शिष्यवर्यं
 समधिगतात्मसुखं प्रबुद्धतत्त्वम् ।
 प्रमुदितहृदयः स देशिकेन्द्रः
 पुनरिदमाह वचः परं महात्मा ॥ ५२१ ॥
 ब्रह्मप्रत्ययसन्ततिर्जगदतो ब्रह्मैव सत्सर्वतः ।
 पश्याध्यात्मदृशा प्रशान्तमनसा सर्वास्ववस्था-
 स्वपि ।

रूपादन्यदवेक्षितं किमभितश्चक्षुष्मतां दृश्यते ।

तद्वद्ब्रह्मविदः सतः किमपरं बुद्धेर्विहारास्पदम् ॥ ५२२ ॥

कस्तां परानन्दरसानुभूति-

मुत्तमृज्य शून्येषु रमेत विद्वान् ।

चन्द्रे महाहादिनि दीप्यमाने

चित्रेन्दुमालोकयितुं क इच्छेत् ॥ ५२३ ॥

असत्पदार्थानुभवेन किञ्चि-

न्न ह्यस्ति तृप्तिर्न च दुःखहानिः ।

तदद्वयानन्दरसानुभूत्या

तृप्तः सुखं तिष्ठ सदात्मनिष्ठया ॥ ५२४ ॥

स्वमेव सर्वथा पश्यन्मन्यमानः स्वमद्वयम् ॥

स्वानन्दमनुभुञ्जानः कालं नय महामते ॥ ५२५ ॥

अखण्डबोधात्मानि निर्विकल्पे

विकल्पनं व्योम्नि पुरप्रकल्पनम् ।

तदद्वयानन्दमयात्मना सदा
शान्तिं परामेत्य भजस्व मौनम् ॥ ५२६ ॥

तूष्णीमवस्थापरमोपशान्ति-
बुद्धेरसत्कल्पविकल्पहेतोः ।

ब्रह्मात्मना ब्रह्मविदो महात्मनो
यत्राद्वयानन्दसुखं निरन्तरम् ॥ ५२७ ॥

नास्ति निर्वासनान्मौनात्परं सुखकृदुत्तमम् ॥
विज्ञातात्मस्वरूपस्य स्वानन्दरसपायिनः ॥ ५२८ ॥

गच्छंस्तिष्ठन्नुपविशञ्छयानो वान्यथापि वा ।
यथेच्छया वसेद्विद्वानात्मारामः सदा मुनिः ॥ ५२९ ॥

न देशकालासनदिग्यमादि-
लक्ष्याद्यपेक्षा प्रतिबद्धवृत्तेः ।

संसिद्धतत्त्वस्य महात्मनोऽस्ति
स्ववेदने का नियमाद्यवस्था ॥ ५३० ॥

घटोऽयमिति विज्ञातुं नियमः कोऽन्ववेक्ष्यते ।

विना प्रमाणसुष्ठुत्वं यस्मिन्सति पदार्थधीः ॥ ५३१

अयमात्मा नित्यसिद्धः प्रमाणे साति भासते ।

न देशं नापि वा कालं न शुद्धिं वाप्यपेक्षते ॥ ५३२

देवदत्तोऽहमित्येतद्विज्ञानं निरपेक्षकम् ।

तद्वद्वत्त्वाविदोऽप्यस्य ब्रह्माहमिति वेदनम् ॥ ५३३

भानुनेव जगत्सर्वं भासते यस्य तेजसा ।

अनात्मकमसत्तुच्छं किं नु तस्यावभासकम् ॥ ५३४

वेदशास्त्रपुराणानि भूतानि सकलान्यपि ।

येनार्थवन्ति तं किं नु विज्ञातारं प्रकाशयेत् ॥ ५३५

एष स्वयंज्योतिरनन्तशक्ति-

रात्माप्रमेयः सकलानुभूतिः ।

यमेव विज्ञाय किमुक्तबन्धो

जयत्ययं ब्रह्मविदुत्तमोत्तमः ॥ ५३६ ॥

न खिद्यते नो विषयैः प्रमोदते
न सज्जते नापि विरज्यते च ।

स्वस्मिन्सदा क्रीडति नन्दति स्वयं
निरन्तरानन्दरसेन तृप्तः ॥ ५३७ ॥

क्षुधां देहव्यथां त्यक्त्वा बालः क्रीडति वस्तुनि ॥
तथैव विद्वान् रमते निर्ममो निरहं सुखी ॥ ५३८ ॥

चिन्ताशून्यमदैन्यभैक्षमशनं पानं सरिद्वारिषु ।
स्वातन्त्र्येण निरंकुशा स्थितिरभीर्निद्रा श्मशाने
वने ॥

बल्लं क्षालनशोषणादिरहितं दिग्वास्तु शय्या मही ।
संचारो निगमान्तवीथिषु विदां क्रीडा परे
ब्रह्मणि ॥ ५३९ ॥

विमानमालम्ब्य शरीरमेत-
द्भुनक्त्यशेषान्विषयानुपस्थितान् ।

परेच्छया बालवदात्मवेत्ता

योऽव्यक्तलिङ्गोऽननुषक्तबाह्यः ॥ ५४० ॥

दिगम्बरो वापि च साम्बरो वा

त्वगम्बरो वापि चिदम्बरस्थः ।

उन्मत्तवद्वापि च बालवद्वा

पिशाचवद्वापि चरत्यवन्याम् ॥ ५४१ ॥

कामान्निष्कामरूपी संश्वरत्येकचरो मुनिः ।

स्वात्मनैव सदा तुष्टः स्वयं सर्वात्मना स्थितः ॥

कचिन्मूढो विद्वान्कचिदपि महाराजविभवः ।

कचिद्भ्रान्तः सौम्यः कचिदजगराचाकलितः ॥

कचित्पात्रीभूतः कचिदवमतः काप्यविदितः ।

चरत्येवं प्राज्ञः सततपरमानन्दसुखितः ॥ ५४३ ॥

निर्धनोऽपि सदा तुष्टोऽप्यसहायो महाबलः ।

नित्यतृप्तोऽप्यभुञ्जानोप्यसमः समदर्शनः ॥ ५४४ ॥

अपि कुर्वन्नकुर्वाणश्चाभोक्ता फलभोग्यपि ।
 शरीर्यप्यशरीर्येष परिच्छिन्नोऽपि सर्वगः ॥५४५॥
 अशरीरं सदा सन्तमिमं ब्रह्मविदं क्वचित् ।
 प्रियाप्रिये न स्पृशतस्तथैव च शुभाशुभे ॥५४६॥
 स्थूलादिसंवन्धवतोऽभिमानिनः ।
 सुखं च दुखं च शुभाशुभे च ॥
 विध्वस्तबन्धस्य सदात्मनो मुनेः ।
 कुतः शुभं वाप्यशुभं फलं वा ॥ ५४७ ॥
 तमसा ग्रस्तवद्भानादग्रस्तोऽपि रविर्जनैः ।
 ग्रस्त इत्युच्यते भ्रान्त्या ह्यज्ञात्वा वस्तुलक्षणम् ॥
 तद्वदेहादिवन्धेभ्यो विमुक्तं ब्रह्मवित्तमम् ।
 पश्यन्तिदेहवन्मूढाः शरीराभासदर्शनात् ॥५४८॥
 अहिर्निर्व्वयनीं वायं मुक्त्वा देहं तु तिष्ठति ।
 इतस्ततश्चाल्यमानो यत्किञ्चित्प्राणवायुना ५५०॥

स्रोतसा नीयते दारु यथा निम्नोन्नतस्थलम् ।
 दैवेन नीयते देहो यथा कालोपभुक्तिषु ॥ ५५१ ॥

प्रारब्धकर्मपरिकल्पितवासनाभिः ।

संसारिवच्चरति भुक्तिषु मुक्तदेहः ॥

सिद्धः स्वयं वसति साक्षिवदत्र तूष्णीं ।

चक्रस्य मूलमिव कल्पविकल्पशून्यः ॥ ५५२ ॥

नैवेन्द्रियाणि विषयेषु नियुङ्क्त एव ।

नैवापयुङ्क्त उपदर्शनलक्षणस्थः ॥

नैव क्रियाफलमपीषदवेक्षते स ।

सानन्दसान्द्ररसपानसुमत्ताचित्तः ॥ ५५३ ॥

लक्ष्यालक्ष्यगतिं त्यक्त्वा यास्तिष्ठेत्केवलात्मना ।

शिव एव स्वयं साक्षादयं ब्रह्मविदुत्तमः ॥ ५५४ ॥

जीवन्नेव सदा मुक्तः कृतार्थो ब्रह्मवित्तमः ।

उपाधिनाशाद्ब्रह्मैव सन्ब्रह्माप्येति निर्द्वयम् ॥ ५५५ ॥

शैलूषो वेवसद्भावाभावयोश्च यथा पुमान् ।

तथैव ब्रह्मविच्छ्रेष्ठः सदा ब्रह्मैव नापरः ॥५५६॥

यत्र कापि विशीर्णं सत्पर्णमिव तरोर्वपुः पत-

तात् ।

ब्रह्मीभूतस्य यतेः प्रागेव तच्चिदाग्निना दग्धम् ॥

सदात्मनि ब्रह्मणि तिष्ठतो मुनेः ।

पूर्णोऽद्वयानन्दमयात्मना सदा ॥

न देशकालाद्युचितप्रतीक्षा ।

त्वङ्मांसविद्विषेण्डाविसर्जनाय ॥ ५५८ ॥

देहस्य मोक्षो नो मोक्षो न दण्डस्य कमण्डलोः ॥

अविद्याहृदयग्रन्थिमोक्षो मोक्षो यतस्ततः ॥५५९॥

कुल्यायामथ नद्यां वा शिवक्षेत्रेऽपि चत्वरि ।

पर्णं पतति चेत्तेन तरोः किं नु शुभाशुभम् ॥

पत्रस्य पुष्पस्य फलस्य नाशव-

द्देहेन्द्रियप्राणाधियां विनाशः ।

नैवात्मनः स्वस्य सदात्मकस्या-
नन्दाकृतेर्वृक्षवदास्ति चैषः ॥ ५६१ ॥

प्रज्ञानघन इत्यात्मलक्षणं सत्यसूचकम् ।
अनूद्यौपाधिकस्यैव कथयन्ति विनाशनम् ॥
अविनाशो वा अरेऽयमात्मेति श्रुतिरात्मनः ।
प्रब्रवीत्यविनाशित्वं विनश्यत्सु विकारिषु ॥

पाषाणवृक्षतृणधान्यकडङ्कराद्या
दग्धा भवन्ति हि मृदेव यथा तथैव ।
देहेन्द्रियासुमनआदिसमस्तदृश्यम्
ज्ञानाग्निदग्धमुपयाति परात्मभावम् ॥ ५६४ ॥

विरक्षणं यथा ध्वान्तं लीयते भानुतेजसी ।
तथैव सकलं दृश्यं ब्रह्मणि प्रविलीयते ॥ ५६५ ॥

घटे नष्टे यथा व्योम व्योमैव भवति स्फुटम् ।
तथैवोपाधिविलये ब्रह्मैव ब्रह्मवित्स्वयम् ॥ ५६६ ॥

क्षीरं क्षीरं यथा क्षिप्तं तैलं तैले जलं जले ।
संयुक्तमेकतां याति तथात्मन्यात्मविन्मुनिः ॥

एवं विदेहकैवल्यं सन्मात्रत्वमखाण्डितम् ।

ब्रह्मभावं प्रपद्यैष यतिर्नावर्तते पुनः ॥ ५६८ ॥

सदात्मैकत्वविज्ञानदग्धाविद्यादिवर्ष्मणः ।

अमुष्य ब्रह्मभूतत्वाद्ब्रह्मणः कुत उद्भवः ॥

मायाकृप्तौ बन्धमोक्षौ नस्तः स्वात्मनि वस्तुतः ।

यथा रज्जौ निष्क्रियायां सर्पाभासविनिर्गमौ ॥

आवृतेः सदसत्त्वाभ्यां वक्तव्ये बन्धमोक्षणे ।

नावृतिर्ब्रह्मणः काचिदन्याभावादनावृतम् ।

यद्यस्त्यद्वैतहानिः स्याद्वैतं नो सहते श्रुतिः ॥

बन्धं च मोक्षं च मृषैव मूढा

बुद्धेर्गुणं वस्तुनि कल्पयन्ति ।

दृगावृतिं मेघकृतां यथा रवौ

यतोऽद्वयासङ्गचिदेतदक्षरम् ॥ ५७२ ॥

अस्तीति प्रत्ययो यश्च यश्च नास्तीति वस्तुनि ।

बुद्धेरेव गुणावेतौ न तु नित्यस्य वस्तुनः ॥ ५७३ ॥

अतस्तौ मायया ऋतौ बन्धमोक्षौ न वात्मनि ।

निष्कले निष्क्रिये शान्ते निरवद्ये निरञ्जने ।

अद्वितीये परे तत्त्वे व्योमवत्कल्पना कुतः ॥ ५७४ ॥

न निरोधो न चोत्पत्तिर्न बन्धो न च साधकः ।

न मुमुक्षुर्न वै मुक्त इत्येषा परमार्थता ॥ ५७५ ॥

सकलनिगमचूडास्वान्तसिद्धान्तरूपं ।

परमिदमतिगुह्यं दर्शितं ते मयाद्य ॥

अपगतकालिदोषं कामनिर्मुक्तबुद्धिं ।

स्वमुतवदसकृत्त्वा भावयित्वा मुमुक्षुम् ॥ ५७६ ॥

इति श्रुत्वा गुरोर्वाक्यं प्रश्रयेण कृतानतिः ।

स तेन समनुज्ञातो ययौ निर्मुक्तबन्धनः ॥ ५७७ ॥

गुरुरेव सदानन्दसिन्धौ निर्मग्नमानसः ।

पावयन्वसुधां सर्वां विचचार निरन्तरः ॥ ५७८ ॥

इत्याचार्यस्य शिष्यस्य संवादेनात्मलक्षणम् ।

निरूपितं मुमुक्षूणां सुखबोधोपपत्तये ॥ ५७९ ॥

हितमिदमुपदेशमाद्रियन्तां
 विहितनिरस्तसमस्तचित्तदोषाः ।
 भवसुखविरताः प्रशान्तचित्ताः
 श्रुतिरसिका यतयो मुमुक्षवो ये ॥ ५८० ॥

संसाराध्वनि तापभानुकिरणप्रोज्झितदाहव्यथा
 खिन्नानां जलकांक्षया मरुभुवि श्रान्त्या-

परिश्राम्यताम् ।

अत्यासनसुधाम्नुधिं सुखकरं ब्रह्माद्वयं दर्शय-
 त्येषा शङ्करभारती विजयते निर्वाणसन्दा-

यिनी ॥ ५८१ ॥

इति श्रीमत्परमहंसपरिव्राजकाचार्य
 गोविन्दभगवत्पूज्यपादशिष्य श्रीमच्छ-
 ण्णभगवत्कृतो विवेकचूडामणिः समाप्तः



